

ပြည်ထောင်စုမြန်မာနိုင်ငံတော်အစိုးရ  
သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန  
အမိန့်ကြော်ငြာစာအမှတ် ...../၂၀၁၉  
နေပြည်တော်၊ ၁၃၈၀ ခုနှစ်၊ .....လ.....ရက်  
(၂၀၁၉ ခုနှစ်၊ .....လ ..... ရက်)

(မူကြမ်း)

သစ်တောဥပဒေပုဒ်မ ၅၇ ၊ ပုဒ်မခွဲ(က)အရ အပ်နှင်းထားသော လုပ်ပိုင်ခွင့်ကိုကျင့်သုံး၍ သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာနသည် အစိုးရအဖွဲ့၏ သဘောတူညီချက်ဖြင့် အောက်ပါ နည်းဥပဒေကို ထုတ်ပြန်လိုက်သည် -

အခန်း(၁)

အမည်နှင့် အဓိပ္ပါယ်ဖော်ပြချက်

၁။ ဤနည်းဥပဒေကို သစ်တောနည်းဥပဒေဟု ခေါ်တွင်စေရမည်။

၂။ ဤနည်းဥပဒေတွင် ပါရှိသော စကားရပ်များသည် သစ်တောဥပဒေ (၂၀၁၈ ခုနှစ် ပြည်ထောင်စုလွှတ်တော် ဥပဒေအမှတ် ၂၉)တွင် ပါရှိသည့်အတိုင်း အဓိပ္ပါယ်သက်ရောက်စေရမည်။ ထို့ပြင် အောက်ပါ စကားရပ်များသည် ဖော်ပြပါအတိုင်း အဓိပ္ပါယ်သက်ရောက်စေရမည်-

- (က) သစ်တောကင်းရုံးဆိုသည်မှာ သစ်တောထွက်ပစ္စည်းများသယ်ယူရွှေ့ပြောင်းခြင်းကို စစ်ဆေးရန်နှင့် ကျသင့်သောအခွန်အခများကို ကောက်ခံနိုင်ရန် သစ်တောဥပဒေပုဒ်မ ၂၄ အရ တည်ထောင်ထားသောရုံးကို ဆိုသည်။
- (ခ) သစ်လုံးဆိုသည်မှာ ခါးလည်လုံးပတ် (၃)ပေနှင့်အထက်ရှိသော သစ်လုံးကိုဆိုသည်။
- (ဂ) တိုင်ဆိုသည်မှာ ခါးလည်လုံးပတ် (၃)ပေထက်ငယ်၍ ခါးလည် လုံးပတ်(၁)ပေနှင့် အထက်ရှိသောသစ်လုံးကို ဆိုသည်။
- (ဃ) မျောဆိုသည်မှာ ခါးလည်လုံးပတ် (၁)ပေ ထက်ငယ်သော သစ်လုံးကို ဆိုသည်။
- (င) ဖောင်ဆိုသည်မှာ ရေမျောရန်အတွက် ပြင်ဆင်ဖွဲ့စည်းထားသော ဝါး၊ ကြိမ် သို့မဟုတ် သစ်ကို ဆိုသည်။
- (စ) လွှစင်ဆိုသည်မှာ သစ်ကို လက်ဆွဲလွှ သို့မဟုတ် လက်ကိုင်စက်လွှဖြင့် ခွဲစိတ်တိုက်ဖြတ်ရန် ပြုလုပ်ထားသော စင်ကို ဆိုသည်။
- (ဆ) လွှစက်ဆိုသည်မှာ စက်အားအသုံးပြု၍ သစ်၊ တိုင်၊ မျောနှင့် သစ်ခွဲသားများကို ခွဲစိတ်ရန် တည်ဆောက်ထားသော သစ်ခွဲစက် ကို ဆိုသည်။

- (ဇ) သစ်တစ်တန် ဆိုသည်မှာ သစ်ကုဗပေ (၅၀) ကိုဆိုသည်။
- (ဈ) ကျွန်းစိုဆိုသည်မှာ အညွန့် သို့မဟုတ် အရွက်ပါရှိသော ကျွန်းသစ် ကိုဖြစ်စေ၊ အခေါက်၊ အခွံများကို လက်နှင့်ဆွဲခွာ၍ မရနိုင်သော ကျွန်းသစ်ကိုဖြစ်စေ၊ အခေါက်၊ အခွံများကို ကိရိယာတစ်ခုခု အသုံးပြု၍ ဖယ်ရှားထားသော ကျွန်းသစ်ကိုဖြစ်စေ ဆိုသည်။
- (ည) ကိုင်းဖျားကိုင်းနား ဆိုသည်မှာ သစ်ထုတ်လုပ်ခဲ့သော ဧရိယာအတွင်း ရောင်းတန်းဝင်သစ်မဟုတ်၍ တောတွင်း၌ ချန်ထားခဲ့သည့် အလျား ၆ ပေ ထက်မကျော်သော၊ ထုထည် ၁၀ ကုဗပေ ထက်မကျော်သော သစ်ကို ဆိုသည်။
- (ဋ) နယ်နိမိတ်အမှတ်အသားဆိုသည်မှာ ကျောက်တိုင်၊ ကွန်ကရစ်တိုင်၊ သံတိုင်၊ သစ်သားတိုင်၊ ပိုက်လုံး၊ ကျောက်ပုံ၊ မြေပုံ၊ သစ်ပင်တွင် သတ်မှတ်ထားသော အမှတ်အသား သို့မဟုတ် တစ်နည်းနည်းဖြင့် သတ်မှတ်ဖော်ပြထားသော နယ်မြေပိုင်းခြားသည့် အမှတ်အသားကို ဆိုသည်။
- (ဌ) သစ်တောလမ်းဆိုသည်မှာ သစ်တောလုပ်ငန်းများ ဆောင်ရွက်ရန်နှင့် သစ်တောထွက်ပစ္စည်းများ ထုတ်ယူရန် သီးခြားဖောက်လုပ်ထားသောလမ်းကိုဆိုသည်။
- (ဍ) ကိုယ်ပိုင်တံဆိပ် ဆိုသည်မှာ သစ်ကို တံဆိပ်ရှင်မှ တရားဝင်ပိုင်ဆိုင်ခွင့်ရှိကြောင်းဖော်ပြရန် သစ်တွင် ရိုက်မှတ်သည့် တံဆိပ်ကိုဆိုသည်။
- (ဎ) ရွှေ့ပြောင်းတောင်ယာဆိုသည်မှာ တစ်နေရာတည်းတွင် အတည်တကျထွန်ယက် စိုက်ပျိုးခြင်းမပြုဘဲ သစ်ပင်များကိုခုတ်လှဲခြင်း၊ မီးရှို့ခြင်းတို့ဖြင့် မြေကိုရှင်းလင်း၍ ရွှေ့ပြောင်းစိုက်ပျိုးခြင်းကိုဆိုသည်။
- (ဏ) သစ်တောစိုက်ခင်းဆိုသည်မှာ သစ်တောနယ်မြေ သို့မဟုတ် အစိုးရကစီမံခန့်ခွဲခွင့်ရှိသော မြေတွင် ဝန်ကြီးဌာန၏သဘောတူညီချက်ဖြင့် သစ်တောဦးစီးဌာနက တည်ထောင်စိုက်ပျိုးထားသော သစ်ပင်များကို ဆိုသည်။
- (တ) ပုဂ္ဂလိကသစ်တောစိုက်ခင်းဆိုသည်မှာ ပုဂ္ဂိုလ်တစ်ဦးဦး သို့မဟုတ် အဖွဲ့အစည်း တစ်ရပ်ရပ်က သစ်တောဦးစီးဌာန၏ ခွင့်ပြုချက်ဖြင့် တည်ထောင်စိုက်ပျိုးထားသော သစ်ပင်များကိုဆိုသည်။

အခန်း(၂)

ကြိုးဝိုင်းတောဖွဲ့စည်းခြင်းနှင့် ကြိုးပြင်ကာကွယ်တော သတ်မှတ်ကြေညာခြင်း

၃။ ဝန်ကြီးဌာနသည် သစ်တောဥပဒေပုဒ်မ ၆ အရ ကြိုးဝိုင်းတောဖွဲ့စည်းရန် သို့မဟုတ် ကြိုးပြင် ကာကွယ်တော သတ်မှတ်ရန်ရည်ရွယ်ကြောင်းကြေညာရာတွင် အောက်ပါတို့ပါဝင်ရမည် -

- (က) တည်နေရာ၊ နယ်နိမိတ်နှင့် အကျယ်အဝန်း၊
- (ခ) အမည်နှင့် အမျိုးအစား၊
- (ဂ) နည်းဥပဒေ ၆ ပါ ကိစ္စတစ်ခုခုနှင့် စပ်လျဉ်းသည့် တားမြစ်ချက်များ၊
- (ဃ) သစ်တောကြေးတိုင်အရာရှိ ခန့်အပ်ခြင်း သို့မဟုတ် ညွှန်ကြားရေးမှူးချုပ်အား တာဝန်ပေး အပ်ခြင်းဆိုင်ရာ ပြဋ္ဌာန်းချက်များ၊
- (င) အများပြည်သူတို့၏ အခွင့်အရေးထိခိုက်နစ်နာမှုများကို သတ်မှတ်သည့် နည်းလမ်းများနှင့် အညီ စုံစမ်းစစ်ဆေး၍ ဆုံးဖြတ်နိုင်ရန် စိစစ်ရေးအဖွဲ့ သို့မဟုတ် လုပ်ငန်းအဖွဲ့ ဖွဲ့စည်းခြင်း ဆိုင်ရာပြဋ္ဌာန်းချက်များ။

၄။ ဝန်ကြီးဌာနသည် ဖွဲ့စည်းမည့်ကြိုးဝိုင်းတောတည်ရှိရာ နယ်မြေဒေသရှိအများပြည်သူတို့၏ အခွင့်အရေး ထိခိုက်နစ်နာမှုများကို သတ်မှတ်သည့်နည်းလမ်းများနှင့်အညီ စုံစမ်းစစ်ဆေး၍ ဆုံးဖြတ်ရန်နှင့် ကြေးတိုင်ပုံစံ (၁) မှ (၅) ကိုစိစစ်ပြုစုရန် သစ်တောဥပဒေပုဒ်မ ၆၊ ပုဒ်မခွဲ (ခ) အရ စိစစ်ရေးအဖွဲ့ကို သင့်လျော်သောနိုင်ငံသားများဖြင့် ဖွဲ့စည်းရမည်။

၅။ ဝန်ကြီးဌာနသည် သတ်မှတ်တည်ထောင်မည့် ကြိုးပြင်ကာကွယ်တော တည်ရှိရာနယ်မြေဒေသရှိ အများပြည်သူတို့၏ အခွင့်အရေးထိခိုက်နစ်နာမှုများကို သတ်မှတ်သည့်နည်းလမ်းများနှင့်အညီ စုံစမ်းစစ်ဆေး၍ ဆုံးဖြတ်ရန်နှင့် ကြေးတိုင်ပုံစံ (၁) မှ (၅)ကို စိစစ်ပြုစုရန် သစ်တော ဥပဒေပုဒ်မ ၆၊ ပုဒ်မခွဲ (ဂ) အရ လုပ်ငန်းအဖွဲ့ကို သင့်လျော်သောနိုင်ငံသားများဖြင့် ဖွဲ့စည်းရမည်။

၆။ ဝန်ကြီးဌာနသည် နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ်အစိုးရ အဖွဲ့၏သဘောထားမှတ်ချက်၊ ပြည်ထောင်စုအစိုးရအဖွဲ့၏ သဘောတူညီချက်ဖြင့် ကြိုးဝိုင်းတောဖွဲ့စည်းရန် သို့မဟုတ် ကြိုးပြင်ကာကွယ်တောသတ်မှတ်ရန် ရည်ရွယ်ကြောင်းကြေညာရာတွင် ကြေညာသည့် နေ့တွင် တည်ရှိနေသော အခွင့်အရေးမှအပ အောက်ပါကိစ္စရပ်တစ်ခုခုနှင့်စပ်လျဉ်း၍ တားမြစ်ချက်များ ထည့်သွင်း ဖော်ပြနိုင်သည် -

- (က) အဆောက်အဦအသစ်ဆောက်လုပ်ခြင်း၊
- (ခ) ကျူးကျော်ဝင်ရောက်နေထိုင်ခြင်း ။
- (ဂ) သစ်ပင်ခုတ်ခြင်း၊
- (ဃ) သစ်တောထွက်ပစ္စည်းထုတ်ယူခြင်း၊

- (င) မြေကွက်ရှင်းလင်းခြင်း၊
- (စ) သီးနှံ သို့မဟုတ် သစ်ပင်များစိုက်ပျိုးခြင်း သို့မဟုတ် ဥယျာဉ်ခြံ အသစ်တည်ထောင်ခြင်း၊
- (ဆ) သဘာဝအခြေခံခရီးသွားလုပ်ငန်းဆောင်ရွက်ခြင်း၊
- (ဇ) တိရစ္ဆာန်ဥယျာဉ်နှင့် ရုက္ခဗေဒဥယျာဉ်တည်ထောင်ခြင်း၊
- (ဈ) မြေပေါ်မြေအောက် သဘာဝသယံဇာတအရင်းအမြစ်များ တူးဖော်ထုတ်လုပ်ခြင်း၊
- (ည) စားကျက်မြေအဖြစ် အသုံးပြုခြင်း၊
- (ဋ) တောမီးရှို့ခြင်း။

၇။ (က) သစ်တောကြေးတိုင်အရာရှိသည် ကြိုးဝိုင်းတောဖွဲ့စည်းမည့် နယ်မြေဒေသရှိ အများပြည်သူ တို့၏ သစ်တောထွက်ပစ္စည်းများထုတ်ယူသုံးစွဲခွင့်နှင့် မြေအသုံးချပိုင်ခွင့်အခွင့်အရေးထိခိုက် နစ်နာမှုများရှိလျှင် တင်ပြတောင်းဆိုကြရန် မိမိအားခန့်အပ်သည့်နေ့မှ ရက်ပေါင်း(၃၀) အတွင်း ကြေညာချက်တစ်ရပ်ထုတ်ပြန်ရမည်။ အခွင့်အရေးတောင်းဆိုလိုသူများသည် ကြေညာချက်ထုတ်ပြန်သည့်နေ့မှ ရက်ပေါင်း(၉၀)အတွင်း သစ်တောကြေးတိုင်အရာရှိထံ တင်ပြတောင်းဆိုရမည်။

(ခ) နည်းဥပဒေခွဲ(က)အရ သတ်မှတ်ထားသည့်ကာလအတွင်း တင်ပြတောင်းဆိုမှုတစ်စုံတစ်ရာ မရှိလျှင် ကြိုးဝိုင်းတောဖွဲ့စည်းမည့်နယ်မြေဒေသရှိ အများပြည်သူတို့တွင် အခွင့်အရေး တစ်စုံတစ်ရာထိခိုက်နစ်နာမှုမရှိဟု မှတ်ယူရမည်။

(ဂ) သစ်တောကြေးတိုင်အရာရှိသည် နည်းဥပဒေခွဲ(က)အရ တင်ပြတောင်းဆိုမှုများရှိခဲ့လျှင် ယင်းတို့ကို စိစစ်ရေးအဖွဲ့ဖြင့် စုံစမ်းစစ်ဆေး၍ တောင်းဆိုမှု အားလုံးကိုဖြစ်စေ၊ တစ်စိတ်တစ် ဒေသကိုဖြစ်စေ ခွင့်ပြုခြင်း သို့မဟုတ် ငြင်းပယ်ခြင်းပြုလုပ်၍ ညွှန်ကြားရေးမှူးချုပ်ထံ တင်ပြရမည်။ ထို့အပြင် အဆိုပါဆုံးဖြတ်ချက်ကို သက်ဆိုင်ရာအခွင့်အရေးတင်ပြတောင်းဆို သူများထံ အကြောင်းကြားရမည်။

(ဃ) စိစစ်ရေးအဖွဲ့အား အောက်ပါနိုင်ငံသားများ ပါဝင်သည့် စုစုပေါင်း (၅)ဦး ထက်မပိုသော အဖွဲ့ဖြင့် ဖွဲ့စည်းတာဝန်ပေးအပ်ရမည်-

- (၁) အဖွဲ့ခေါင်းဆောင် - သစ်တောကြေးတိုင်အရာရှိ
- (၂) အဖွဲ့ဝင် - ဒေသခံတိုင်းရင်းသားကိုယ်စားလှယ်များအဖွဲ့မှ အများဆုံး ကိုယ်စားလှယ် (၂) ဦး
- (၃) အဖွဲ့ဝင် - ကျွမ်းကျင်ပညာရှင်များအဖွဲ့မှ အများဆုံးကိုယ်စားလှယ် (၂)ဦး

(င) ကျွမ်းကျင်ပညာရှင်များအဖွဲ့တွင် ဌာနဆိုင်ရာပုဂ္ဂိုလ်များပါဝင်ပါ က သက်ဆိုင်ရာဝန်ကြီး ဌာနနှင့် ကြိုတင်ညှိနှိုင်းရမည်။

၈။ (က) သစ်တောကြေးတိုင်အရာရှိသည် နည်းဥပဒေ ၇ ၊ နည်းဥပဒေခွဲ (က)အရ အခွင့်အရေး တင်ပြတောင်းဆိုမှုများကို နည်းဥပဒေခွဲ (ဂ)အရ စိစစ်ရေးအဖွဲ့ဖြင့် စုံစမ်းစစ်ဆေးရာတွင် အောက်ပါတို့ကို ဆောင်ရွက်ခွင့်ရှိသည် -

- (၁) ကြိုးဝိုင်းတောဖွဲ့စည်းမည့် ရည်ရွယ်ချက်ကိုမထိခိုက်ပါက မိရိုးဖလာ လုပ်ကိုင်ခဲ့သည့် မြေကိုချန်လှပ်ပြီး အဆိုပြုကြိုးဝိုင်းနယ်နိမိတ်ကို ပြောင်းလဲပြင်ဆင်သတ်မှတ်ခြင်း၊
- (၂) တရားမကျင့်ထုံးဥပဒေအရ သက်သေဆင့်ခေါ်ခြင်းနှင့် စာရွက်စာတမ်းများကို တောင်းယူစစ်ဆေးခြင်း၊
- (၃) တည်ဆဲမြေသိမ်းယူခြင်းဆိုင်ရာ ဥပဒေများနှင့်အညီ ဆောင်ရွက်ခြင်း၊
- (၄) စားကျက်ချပိုင်ခွင့်၊ သစ်တောထွက်ပစ္စည်းများ ထုတ်ယူသုံးစွဲခွင့်နှင့် အခြားအခွင့်အရေးများကို ခွင့်ပြုရာတွင် အရေအတွက်၊ အမျိုးအစား၊ ဧရိယာ၊ နယ်နိမိတ်၊ အချိန်ရာသီ၊ ခွင့်ပြုပုံခွင့်ပြုနည်းနှင့် အခြားအချက်အလက်များကို မှတ်တမ်းတင်ထားခြင်း။

(ခ) သစ်တောကြေးတိုင်အရာရှိသည် -

- (၁) တည်ဆဲမြေသိမ်းယူခြင်းဆိုင်ရာဥပဒေများနှင့်အညီ ဆောင်ရွက်ရန်အလို့ငှာ ကော်လိပ်တော်အရာရှိ ဖြစ်သည်ဟူ၍ မှတ်ယူရမည်၊
- (၂) အခွင့်အရေးတောင်းဆိုသူ သဘောတူညီပါက မြေကိုဖြစ်စေ၊ ငွေကိုဖြစ်စေ၊ မြေနှင့် ငွေပေါင်း၍ဖြစ်စေ ဝန်ကြီးဌာန၏ ခွင့်ပြုချက်ဖြင့် ပေးလျှော်ပိုင်ခွင့်ရှိသည်၊
- (၃) ဝန်ကြီးဌာန၏ ခွင့်ပြုမိန့်ရရှိမှသာ မြေသိမ်းခြင်း၊ လျော်ကြေးပေး၍ ရွှေ့ပြောင်းစေခြင်း သို့မဟုတ် အခွင့်အရေးတောင်းဆိုသူအား မြေလွှဲအပ်ပေးခြင်းပြုရမည်။

၉။ (က) ညွှန်ကြားရေးမှူးချုပ်သည် နည်းဥပဒေ ၇၊ နည်းဥပဒေခွဲ(ဂ) အရ သစ်တောကြေးတိုင်အရာရှိက တင်ပြလာသော အစီရင်ခံစာကို စိစစ်သုံးသပ်၍ အောက်ပါတို့နှင့် ညီညွတ်ကြောင်း တွေ့ရှိရပါက ကြိုးဝိုင်းတောဖွဲ့စည်းကြောင်း အမိန့်ကြော်ငြာစာကို ထုတ်ပြန်နိုင်ရေးအတွက် မိမိ၏ သဘောထားမှတ်ချက်နှင့်အတူ ဝန်ကြီးဌာနထံ ဆက်လက်တင်ပြရမည် -

- (၁) နည်းဥပဒေ ၇၊ နည်းဥပဒေခွဲ (က) အရ အခွင့်အရေးတောင်းဆိုသည့် အခွင့်အရေးများကို သစ်တောကြေးတိုင်အရာရှိက ဆုံးဖြတ်ပြီးဖြစ်ခြင်း၊
- (၂) သစ်တောဥပဒေပုဒ်မ ၃၈ အရ အယူခံဝင်ရန် သတ်မှတ်ထားသည့် ကာလကုန်ဆုံးခြင်းနှင့် အယူခံဝင်သည့်အမှုများကို ဆုံးဖြတ်ပြီးဖြစ်ခြင်း၊
- (၃) သစ်တောကြိုးဝိုင်းတောဖွဲ့စည်းရေးအတွက် သိမ်းယူရန်လိုအပ်သည့် မြေအားလုံးကို သိမ်းယူပြီးဖြစ်ခြင်း။

(ခ) ဝန်ကြီးဌာနသည် ညွှန်ကြားရေးမှူးချုပ်က နည်းဥပဒေခွဲ (က)အရ တင်ပြလာသော အစီရင်ခံစာ ကို စိစစ်သုံးသပ်၍ နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ်အစိုးရအဖွဲ့၏ သဘောထားမှတ်ချက်၊ ပြည်ထောင်စုအစိုးရအဖွဲ့၏ သဘောတူညီချက်ဖြင့် ကြိုးဝိုင်းတောဖွဲ့စည်းသည့် တည်နေရာ၊ အကျယ်အဝန်း၊ နယ်မြေအမျိုးအစား၊ ကြိုးဝိုင်းတောအမျိုးအစား၊ ခွင့်ပြုသည့်အခွင့်အရေး၊ ချန်လှပ်ကွက်နှင့် စတင်သတ်မှတ်သည့် နေ့ရက်တို့ကိုဖော်ပြကာ ကြိုးဝိုင်းတောဖွဲ့စည်းကြောင်း အမိန့်ကြော်ငြာစာကို ထုတ်ပြန်ရမည်။

၁၀။ အများပြည်သူတို့သည် ကြိုးဝိုင်းတောဖွဲ့စည်းသည့် နေ့မှစ၍ အမိန့်ကြော်ငြာစာတွင် ဖော်ပြထားသည့် အခွင့်အရေးများကိုသာ ခံစားခွင့်ရှိသည်။

၁၁။ ဝန်ကြီးဌာနသည် နည်းဥပဒေ ၉၊ နည်းဥပဒေခွဲ(ခ) အရ အမိန့်ကြော်ငြာစာမထုတ်ပြန်မီ နည်းဥပဒေ ၃ အရ ထုတ်ပြန်ထားသော ကြိုးဝိုင်းတောဖွဲ့စည်းရန် ရည်ရွယ်ကြောင်းကြေညာချက်ကို ပြန်လည်ရုပ်သိမ်းနိုင်သည်။ ယင်းသို့ ပြန်လည်ရုပ်သိမ်းကြောင်း အများပြည်သူသိရှိနိုင်ရန် ထုတ်ပြန်ကြေညာရမည်။

၁၂။ မည်သူမျှ နည်းဥပဒေ ၉၊ နည်းဥပဒေခွဲ(ခ)အရ ကြိုးဝိုင်းတောဖွဲ့စည်းသည့် အမိန့်ကြော်ငြာစာ ထုတ်ပြန်ပြီးနောက် ယင်းသို့ဖွဲ့စည်းသည့် အမိန့်ကြော်ငြာစာအရ -

(က) ခွင့်ပြုထားသောမြေ သို့မဟုတ် အဆောက်အအုံတစ်ခုခု၏ အကျိုးခံစားခွင့် မှတစ်ပါး ကျန်အခွင့်အရေးများကို လွှဲပြောင်းခြင်းမပြုရ။

(ခ) ခွင့်ပြုထားသော အခွင့်အရေးများကို ကြေညာသည့်နေ့မှစ၍ တစ်ဆက်တည်း (၃) နှစ်ထက် ကျော်လွန်၍ ခံစားခြင်းမရှိလျှင် အဆိုပါအခွင့်အရေးသည် ပျက်ပြယ်ပြီးဖြစ်သည်ဟု မှတ်ယူရမည်။

၁၃။ (က) သစ်တောဥပဒေပုဒ်မ ၇ ၊ ပုဒ်မခွဲ(က)အရ နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ်အစိုးရအဖွဲ့၏ သဘောထားမှတ်ချက်၊ ပြည်ထောင်စုအစိုးရအဖွဲ့၏ သဘောတူညီချက်ဖြင့် ဝန်ကြီးဌာနက ကြိုးဝိုင်းတောတစ်ခုလုံးကိုဖြစ်စေ၊ တစ်စိတ်တစ်ဒေသကိုဖြစ်စေ ပယ်ဖျက်ခဲ့လျှင် ဖွဲ့စည်းစဉ်ကငြင်းပယ်ပြီးဖြစ်သော အခွင့်အရေးများကို ရပိုင်ခွင့် မရှိစေရ။

(ခ) သစ်တောဥပဒေပုဒ်မ ၇ ၊ ပုဒ်မခွဲ(က)အရ နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ်အစိုးရအဖွဲ့၏ သဘောထားမှတ်ချက်၊ ပြည်ထောင်စုအစိုးရအဖွဲ့၏ သဘောတူညီချက်ဖြင့် ဝန်ကြီးဌာနက ကြိုးဝိုင်းတောတစ်ခုလုံးကိုဖြစ်စေ၊ တစ်စိတ်တစ်ဒေသကိုဖြစ်စေ ပယ်ဖျက်ရာတွင်ပါဝင်သွားသည့် ပုဂ္ဂိုလ်တစ်ဦးဦး သို့မဟုတ် အဖွဲ့အစည်း တစ်ရပ်ရပ်သို့ သစ်တောဦးစီးဌာန ကခွင့်ပြုထားသည့် လုပ်ငန်းများနှင့် ပတ်သက်၍ သီးခြား ညွှန်ကြားချက်များ ထုတ်ပြန်နိုင်သည်။

- ၁၄။ (က) ညွှန်ကြားရေးမှူးချုပ်သည် သစ်တောဥပဒေပုဒ်မ ၆ ၊ ပုဒ်မခွဲ(ဂ) အရ ကြိုးပြင်ကာကွယ်တော သတ်မှတ်ကြေညာခြင်းနှင့် စပ်လျဉ်း၍ တာဝန်ပေးအပ်ခြင်းခံရသည့်အခါ ကြိုးပြင်ကာကွယ် တောသတ်မှတ်ကြေညာမည့် နယ်မြေဒေသရှိ အများပြည်သူတို့၏ သစ်တောထွက်ပစ္စည်းများ ထုတ်ယူသုံးစွဲခွင့်နှင့် မြေအသုံးချပိုင်ခွင့် အခွင့်အရေး ထိခိုက်နစ်နာမှုများရှိလျှင် တင်ပြ တောင်းဆိုကြရန် မိမိအားတာဝန်ပေးအပ်သည့်နေ့မှ ရက်ပေါင်း(၃၀) အတွင်း ကြေညာချက် တစ်ရပ်ထုတ်ပြန်ရမည်။ အခွင့်အရေးတောင်းဆိုလိုသူသည် ကြေညာချက် ထုတ်ပြန်သည့် နေ့မှ ရက် ပေါင်း(၉၀)အတွင်း ညွှန်ကြားရေးမှူးချုပ်ထံ တင်ပြတောင်းဆိုရမည်။
- (ခ) နည်းဥပဒေခွဲ(က)အရ သတ်မှတ်ထားသည့် ကာလအတွင်း တင်ပြတောင်းဆိုမှု တစ်စုံတစ်ရာ မရှိလျှင် ကြိုးပြင်ကာကွယ်တောသတ်မှတ်ကြေညာမည့် နယ်မြေဒေသရှိ အများပြည်သူ တို့တွင် အခွင့်အရေးတစ်စုံတစ်ရာ ထိခိုက်နစ်နာမှုမရှိဟု မှတ်ယူရမည်။
- (ဂ) ညွှန်ကြားရေးမှူးချုပ်သည် နည်းဥပဒေ(က)အရ တင်ပြတောင်းဆိုမှုများရှိခဲ့လျှင် ယင်းတို့ကို လုပ်ငန်းအဖွဲ့ဖြင့် စုံစမ်းစစ်ဆေး၍ တောင်းဆိုမှုများအားလုံးကိုဖြစ်စေ၊ တစ်စိတ်တစ်ဒေသကို ဖြစ်စေ ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ အဆိုပါ ဆုံးဖြတ်ချက်များကို သက်ဆိုင်ရာ တင်ပြတောင်းဆိုသူများထံ အကြောင်းကြားရမည်။
- (ဃ) လုပ်ငန်းအဖွဲ့အား အောက်ပါနိုင်ငံသားများပါဝင်သည့် စုစုပေါင်း (၅)ဦး ထက်မပိုသောအဖွဲ့ဖြင့် ဖွဲ့စည်းတာဝန်ပေးအပ်ရမည်-
  - (၁) အဖွဲ့ခေါင်းဆောင် - ညွှန်ကြားရေးမှူးချုပ် သို့မဟုတ် ညွှန်ကြားရေးမှူးချုပ်က တာဝန်ပေးအပ်သူ သစ်တောအရာရှိ
  - (၂) အဖွဲ့ဝင် - ဒေသခံတိုင်းရင်းသားပြည်သူများအဖွဲ့မှအများဆုံး ကိုယ်စားလှယ် (၂)ဦး
  - (၃) အဖွဲ့ဝင် - ကျွမ်းကျင်ပညာရှင်များအဖွဲ့မှ အများဆုံး ကိုယ်စားလှယ် (၂)ဦး
- (င) ကျွမ်းကျင်ပညာရှင်များအဖွဲ့တွင် ဌာနဆိုင်ရာပုဂ္ဂိုလ်များပါဝင်ပါက သက်ဆိုင်ရာ ဝန်ကြီးဌာန နှင့် ကြိုတင်ညှိနှိုင်းရမည်။
- (စ) ညွှန်ကြားရေးမှူးချုပ်သည် သစ်တောဥပဒေ ပုဒ်မ ၆၊ ပုဒ်မခွဲ(ဂ) အရ ကြိုးပြင်ကာကွယ်တော သတ်မှတ်ခြင်းနှင့် စပ်လျဉ်း၍ တာဝန်ပေးအပ်ခြင်းခံရသည့်အခါ သစ်တောဥပဒေ ပုဒ်မ ၅၀၊ ပုဒ်မခွဲ (ခ) အရ သစ်တောအရာရှိများအား လွှဲအပ်၍ ဆောင်ရွက်စေနိုင်သည်။
- (ဆ) ညွှန်ကြားရေးမှူးချုပ်သည် နည်းဥပဒေခွဲ(ဂ) အရ ဆောင်ရွက်ပြီးနောက် အောက်ပါတို့နှင့် ညီညွတ်သည့်အခါ ကြိုးပြင်ကာကွယ်တောသတ်မှတ်သည့် အမိန့်ကြော်ငြာစာထုတ်ပြန် နိုင်ရေးအတွက် ဝန်ကြီးဌာနထံတင်ပြအစီရင်ခံရမည် -

- (၁) သစ်တောဥပဒေပုဒ်မ ၃၈ အရ အယူခံဝင်ရန် သတ်မှတ်ထားသည့်ကာလကုန်ဆုံးခြင်းနှင့် အယူခံဝင်သည့်အမှုများကို ဆုံးဖြတ်ပြီးဖြစ်ခြင်း၊
- (၂) ကြိုးပြင်ကာကွယ်တောသတ်မှတ်ကြေညာရေးအတွက် သိမ်းယူရန်လိုအပ်သည့် မြေအားလုံးကို သိမ်းယူပြီးဖြစ်ခြင်း။

၁၅။ (က) ညွှန်ကြားရေးမှူးချုပ်သည် နည်းဥပဒေ ၁၄၊ နည်းဥပဒေခွဲ (က)အရ တင်ပြတောင်းဆိုမှုများကို နည်းဥပဒေခွဲ (ဃ)အရ လုပ်ငန်းအဖွဲ့ဖြင့် စုံစမ်းစစ်ဆေးရာတွင် အောက်ပါတို့ကို ဆောင်ရွက်ခွင့်ရှိသည်-

- (၁) ကြိုးပြင်ကာကွယ်တောသတ်မှတ်မည့် ရည်ရွယ်ချက်ကိုမထိခိုက်ပါက မိရိုးဖလာလုပ်ကိုင်ခဲ့သည့်မြေကိုချန်လှပ်ပြီး အဆိုပြုကြိုးပြင်ကာကွယ်တောနယ်နိမိတ်ကို ပြောင်းလဲပြင်ဆင်သတ်မှတ်ခြင်း၊
- (၂) တရားမကျင့်ထုံးဥပဒေအရ သက်သေဆင့်ခေါ်ခြင်းနှင့် စာရွက်စာတမ်းများကို တောင်းယူစစ်ဆေးခြင်း ၊
- (၃) တည်ဆဲမြေသိမ်းယူခြင်းဥပဒေများနှင့်အညီ ဆောင်ရွက်ခြင်း၊
- (၄) စားကျက်ချပိုင်ခွင့်၊ သစ်တောထွက်ပစ္စည်းများ ထုတ်ယူသုံးစွဲခွင့်နှင့် အခြားအခွင့်အရေးများကို ခွင့်ပြုရာတွင် အရေအတွက်၊ အမျိုးအစား၊ ဧရိယာ၊ နယ်နိမိတ်၊ အချိန်ရာသီ၊ ခွင့်ပြုပုံစံနှင့်ပြုနည်းနှင့် အခြားအချက်အလက်များကို မှတ်တမ်းတင်ထားခြင်း။

(ခ) ညွှန်ကြားရေးမှူးချုပ်သည် -

- (၁) တည်ဆဲမြေသိမ်းယူခြင်းဥပဒေများနှင့်အညီ ဆောင်ရွက်ရန်အလို့ငှာ ကော်လိတ်တော်အရာရှိဖြစ်သည်ဟူ၍ မှတ်ယူရမည်၊
- (၂) အခွင့်အရေးတောင်းဆိုသူ သဘောတူညီပါက မြေကိုဖြစ်စေ၊ ငွေကို ဖြစ်စေ၊ မြေနှင့်ငွေပေါင်း၍ဖြစ်စေ ဝန်ကြီးဌာန ခွင့်ပြုချက်ဖြင့် ပေးလျှော်ပိုင်ခွင့်ရှိသည်၊
- (၃) ဝန်ကြီးဌာန၏ ခွင့်ပြုမိန့်ရရှိမှသာ မြေသိမ်းခြင်း၊ လျော်ကြေးပေး၍ ရွှေ့ပြောင်းစေခြင်း သို့မဟုတ် အခွင့်အရေးတောင်းဆိုသူအား မြေလွှဲအပ်ပေးခြင်းပြုရမည်။

၁၆။ ဝန်ကြီးဌာနသည် ညွှန်ကြားရေးမှူးချုပ်က နည်းဥပဒေ ၁၄၊ နည်းဥပဒေခွဲ (ဆ) အရ တင်ပြလာသော အစီရင်ခံစာအပေါ် စိစစ်သုံးသပ်၍ နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ် အစိုးရအဖွဲ့၏ သဘောထားမှတ်ချက်၊ ပြည်ထောင်စုအစိုးရအဖွဲ့၏ သဘောတူညီချက်ဖြင့် ကြိုးပြင်ကာကွယ်တော သတ်မှတ်သည့် အမိန့်ကြော်ငြာစာကို ထုတ်ပြန်ရမည်။

၁၇။ ဝန်ကြီးဌာနသည် နည်းဥပဒေ ၁၆ အရ အမိန့်ကြော်ငြာစာ မထုတ်ပြန်မီ နည်းဥပဒေ ၃ အရ ထုတ်ပြန်ထားသော ကြိုးပြင်ကာကွယ်တောသတ်မှတ်ရန် ရည်ရွယ်ကြောင်း ကြေညာချက်ကို ပြန်လည်ရုပ်သိမ်းနိုင်သည်။ ယင်းသို့ ပြန်လည်ရုပ်သိမ်းကြောင်း အများပြည်သူသိရှိနိုင်ရန်အတွက် ထုတ်ပြန်ကြေညာရမည်။



၁၈။ မည်သူမျှ နည်းဥပဒေ ၁၆ အရ ကြိုးပြင်ကာကွယ်တောသတ်မှတ်သည့် အမိန့်ကြော်ငြာစာ ထုတ်ပြန် ပြီးနောက် ယင်းသို့သတ်မှတ်သည့်အမိန့်ကြော်ငြာစာအရ -

- (က) ခွင့်ပြုထားသောမြေ သို့မဟုတ် အဆောက်အအုံတစ်ခုခု အကျိုးခံစားခွင့်မှတစ်ပါး ကျန် အခွင့်အရေးများကို လွှဲပြောင်းခြင်းမပြုရ၊
- (ခ) ခွင့်ပြုထားသော အခွင့်အရေးများကို ကြေညာသည့်နေ့မှစ၍ တစ်ဆက်တည်း (၃)နှစ် ထက် ကျော်လွန်၍ခံစားခြင်းမရှိလျှင် အဆိုပါအခွင့်အရေးသည် ပယ်ဖျက်ပြီးဖြစ်သည်ဟု မှတ်ယူ သည်။

- ၁၉။ (က) သစ်တောဥပဒေပုဒ်မ ၇၊ ပုဒ်မခွဲ(ခ)အရ နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ်အစိုးရအဖွဲ့၏ သဘောထားမှတ်ချက်၊ ပြည်ထောင်စုအစိုးရအဖွဲ့၏ သဘောတူညီချက်ဖြင့် ဝန်ကြီးဌာနက ကြိုးပြင်ကာကွယ်တော တစ်ခုလုံးကိုဖြစ်စေ၊ တစ်စိတ် တစ်ဒေသကိုဖြစ်စေ ပယ်ဖျက်ခဲ့လျှင် သတ်မှတ်ကြေညာစဉ်ကငြင်းပယ်ပြီးဖြစ်သော အခွင့် အရေးများကို ရပိုင်ခွင့်မရှိစေရ။
- (ခ) သစ်တောဥပဒေပုဒ်မ ၇၊ ပုဒ်မခွဲ(ခ)အရ နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ်အစိုးရအဖွဲ့၏ သဘောထားမှတ်ချက်၊ ပြည်ထောင်စု အစိုးရအဖွဲ့၏ သဘောတူညီချက်ဖြင့် ဝန်ကြီးဌာနက ကြိုးပြင်ကာကွယ်တော တစ်ခုလုံးကို ဖြစ်စေ၊ တစ်စိတ်တစ်ဒေသကိုဖြစ်စေ ပယ်ဖျက်ရာတွင် ပါဝင်သွားသည့် ပုဂ္ဂိုလ်တစ်ဦးဦး သို့မဟုတ် အဖွဲ့အစည်းတစ်ရပ်ရပ်သို့ သစ်တောဦးစီးဌာနခွင့်ပြုထားသည့် လုပ်ငန်းများနှင့် ပတ်သက်၍ သီးခြားညွှန်ကြားချက်များ ထုတ်ပြန်နိုင်သည်။

၂၀။ သစ်တောနယ်မြေပြင်ပတွင် တည်ထောင်ထားသော ဒေသခံပြည်သူအစုအဖွဲ့ပိုင်သစ်တော ဧရိယာ အား အသုံးပြုသူများအဖွဲ့၏ သဘောတူညီချက်၊ နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ် အစိုးရအဖွဲ့၏ သဘောထားမှတ်ချက် ပြည်ထောင်စုအစိုးရအဖွဲ့၏ သဘောတူညီချက် ဖြင့် ကြိုးပြင်ကာကွယ်တောအဖြစ် သတ်မှတ်ကြေညာနိုင်သည်။

၂၁။ ဝန်ကြီးဌာနသည် သစ်တောဥပဒေပုဒ်မ ၇၊ ပုဒ်မခွဲ (ဃ)အရ ဒေသခံများမှ ၎င်းတို့၏လေ့ထုံးတမ်း အရ ထိန်းသိမ်းထားသည့် သဘာဝသစ်တောများနှင့် ဒီရေတောများကို အသိအမှတ်ပြုရန်အတွက် လုပ်ထုံး လုပ်နည်းများ ထုတ်ပြန်နိုင်သည်။

၂၂။ ဝန်ကြီးဌာနသည် သစ်တောဥပဒေပုဒ်မ (၈)၊ ပုဒ်မခွဲ (ခ) အရ ပိုင်ဆိုင်ခွင့်ပြုထားသည့် ကျွန်းပင်များ အား ထုတ်ယူခြင်း၊ သယ်ယူရွှေ့ပြောင်းခြင်းနှင့် ပြည်တွင်းပြည်ပရောင်းချခြင်းကိစ္စရပ်များနှင့် စပ်လျဉ်း၍ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

၂၃။ ဝန်ကြီးဌာနသည် သစ်တောဥပဒေ ပုဒ်မ ၈၊ ပုဒ်မခွဲ (ဂ) (၁)အရ တားမြစ်သစ်ပင်အမျိုးအမည် သတ်မှတ်ကြေညာခြင်း၊ ပြင်ဆင်သတ်မှတ်ခြင်း (သို့) ပယ်ဖျက်ခြင်း စသည့်ကိစ္စရပ်များနှင့်စပ်လျဉ်း၍ အများပြည်သူသိရှိနိုင်စေရန် ထုတ်ပြန်ကြေညာရမည်။

အခန်း(၃)

သစ်တောရေးရာစီမံခန့်ခွဲခြင်း

၂၄။ သစ်တောဥပဒေ ပုဒ်မ ၉ အရ သစ်တောဦးစီးဌာန၏ လုပ်ငန်းတာဝန်များကို အကောင်အထည် ဖော်ရာတွင် ပြည်ပနိုင်ငံများ၊ အပြည်ပြည်ဆိုင်ရာအဖွဲ့အစည်းများ၊ ဒေသဆိုင်ရာအဖွဲ့အစည်းများနှင့် ဆက်သွယ်ပူးပေါင်းဆောင်ရွက်နိုင်သည်။

၂၅။ ညွှန်ကြားရေးမှူးချုပ်သည် သစ်တောဥပဒေ ပုဒ်မ ၁၀၊ ပုဒ်မခွဲ(ခ)အရ ခရိုင်သစ်တောအုပ်ချုပ် လုပ်ကိုင်မှုစီမံကိန်းကို (၁၀) နှစ် တစ်ကြိမ်ရေးဆွဲရမည်။ အဆိုပါစီမံကိန်းကို အချိန်ကာလအပိုင်းအခြား အလိုက် ပြန်လည်စိစစ်သုံးသပ်ပြင်ဆင်ရမည်။

၂၆။ ညွှန်ကြားရေးမှူးချုပ်သည် ဝန်ကြီးဌာန၏ သဘောတူညီချက်ဖြင့် အောက်ပါတို့ကို ဆောင်ရွက်နိုင် သည်-

- (က) သစ်တောပညာရပ်နှင့် စပ်လျဉ်းသော ကျောင်းများ၊ သင်တန်းများ ဖွင့်လှစ်ရေးနှင့် စပ်လျဉ်း ၍ အုပ်ချုပ်မှုကော်မတီများ ဖွဲ့စည်းခြင်း၊ စည်းကမ်းများသတ်မှတ်ခြင်း၊ ဘဏ္ဍာရေး လိုအပ် ချက်များကို တောင်းခံ၍ သုံးစွဲခြင်း၊
- (ခ) သစ်တောအုပ်ချုပ်လုပ်ကိုင်မှုစီမံကိန်းရေးဆွဲရန်လိုအပ်သည့် သစ်တောသယံဇာတ စာရင်းများကို (၁၀)နှစ် တစ်ကြိမ် စာရင်းကောက်ယူနိုင်ရေးအတွက် စာရင်းကောက်ယူရေး စီမံချက်များရေးဆွဲခြင်း၊ ဘဏ္ဍာရေးလိုအပ်ချက်များကို တောင်းခံခြင်း၊ စာရင်းများကို (၅)နှစ်တစ်ကြိမ် ပြန်လည်သုံးသပ်၍ အစိုးရအဖွဲ့သို့တင်ပြခြင်း၊
- (ဂ) ပြည်တွင်းပြည်ပအဖွဲ့အစည်းများနှင့်ဆက်သွယ်၍ နိုင်ငံတော်အတွက်အကျိုးရှိမည့် သစ်တော သုတေသန လုပ်ငန်းများကိုဆောင်ရွက်ခြင်း၊ သုတေသနရလဒ်များနှင့် ဝန်ဆောင်မှုများကို ကုမ္ပဏီများ၊ ပုဂ္ဂလိကများသို့ ထိုက်သင့်သောအဖိုးစားနားဖြင့် ရောင်းချဖြန့်ဖြူးခြင်း။

၂၇။ သစ်တောနယ်မြေနှင့် သစ်တောဖုံးလွှမ်းလျက်ရှိသည့် အစိုးရကစီမံခန့်ခွဲခွင့်ရှိသောမြေအတွင်း -

- (က) ဖွံ့ဖြိုးမှုလုပ်ငန်း သို့မဟုတ် စီးပွားရေးစီမံကိန်းလုပ်ငန်းတစ်ရပ်ရပ် လုပ်ကိုင်ဆောင်ရွက်ခြင်း ကို ပတ်ဝန်းကျင်ထိန်းသိမ်းရေးဥပဒေနှင့် သက်ဆိုင်ရာဥပဒေပါပြဋ္ဌာန်းချက်များနှင့်အညီ ဝန်ကြီးဌာနက ခွင့်ပြုနိုင်သည်။
- (ခ) ပညာရေး သို့မဟုတ် သုတေသနလုပ်ငန်းဆောင်ရွက်ခြင်း၊ သင်တန်းဖွင့်လှစ်ခြင်း သို့မဟုတ် လေ့လာရေးစခန်းချခြင်းပြုလိုလျှင် သဘာဝပတ်ဝန်းကျင်အား ထိခိုက်ပျက်စီးစေခြင်း မရှိလျှင် ညွှန်ကြားရေးမှူးချုပ် သို့မဟုတ် ယင်းက လုပ်ပိုင်ခွင့်လွှဲအပ်ထားသည့် သစ်တော အရာရှိက ခွင့်ပြုနိုင်သည်။

(ဂ) ဖွံ့ဖြိုးမှုလုပ်ငန်း သို့မဟုတ် စီးပွားရေးစီမံကိန်းလုပ်ငန်းတစ်ရပ်ရပ် လုပ်ကိုင်ဆောင်ရွက်လို လျှင် ပတ်ဝန်းကျင်ထိန်းသိမ်းရေးဥပဒေနှင့် သက်ဆိုင်ရာ ဥပဒေပါပြဋ္ဌာန်းချက်များနှင့် အညီ ပတ်ဝန်းကျင် ထိခိုက်မှုဆန်းစစ်ခြင်းအစီရင်ခံစာကို ရေးဆွဲတင်ပြရမည်။

(ဃ) နည်းဥပဒေ(က)ပါ ဖွံ့ဖြိုးမှုလုပ်ငန်း သို့မဟုတ် စီးပွားရေးစီမံကိန်း လုပ်ငန်းတစ်ရပ်ရပ်ကို လုပ်ကိုင်ဆောင်ရွက်ခွင့်ရရှိသူသည်-

(၁) ပတ်ဝန်းကျင် ထိခိုက်မှုဆန်းစစ်ခြင်းအစီရင်ခံစာပါအချက်အလက်များကို လိုက်နာ ဆောင်ရွက်ရမည်။

(၂) ဖွံ့ဖြိုးမှုလုပ်ငန်း သို့မဟုတ် စီးပွားရေးစီမံကိန်းလုပ်ငန်းတစ်ရပ်ရပ် လုပ်ကိုင်ဆောင် ရွက်ခြင်းခွင့်ပြုခြင်းနှင့်စပ်လျဉ်း၍ သစ်တောဥပဒေ၊ နည်းဥပဒေပါ ပြဋ္ဌာန်းချက်များ၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို လိုက်နာရ မည်။

(၃) သက်ဆိုင်ရာခွင့်ပြုချက်ပါကိစ္စရပ်များကိုသာ ဆောင်ရွက်ခွင့်ရှိသည်။

(၄) သက်ဆိုင်ရာခွင့်ပြုချက်ကို ခွင့်ပြုမိန့်ပေးသူ၏ သဘောတူညီချက်မရဘဲ လွှဲပြောင်း ခြင်း၊ ရောင်းချခြင်း၊ ပေါင်နှံခြင်း၊ မပြုရ။

(၅) လုပ်ငန်းများကိုဆောင်ရွက်ခြင်းအတွက် ဝန်ကြီးဌာနကသတ်မှတ်သော ပတ်ဝန်း ကျင်ဆိုင်ရာဝန်ဆောင်မှု အခကြေးငွေ ပေးဆောင်ရမည်။

(၆) စီးပွားရေးစီမံကိန်းလုပ်ငန်းများဆောင်ရွက်ခြင်းကြောင့် ပတ်ဝန်းကျင်ထိခိုက်ပျက်စီး ခြင်း သို့မဟုတ် ညစ်ညမ်းစေခြင်းအတွက် ဝန်ကြီးဌာနက သတ်မှတ်သည့် တန်ဖိုး အတိုင်းပေးလျော်ရမည်။

(၇) သက်ဆိုင်ရာခွင့်ပြုချက်ဖြင့် မိမိအသုံးပြုခဲ့သောပစ္စည်းများကို ခွင့်ပြုသည့်ကာလ ကုန် ဆုံးသည့်နေ့မှစ၍ ရက်ပေါင်း (၆၀)အတွင်း ခွင့်ပြုနယ်မြေအတွင်းမှ ရွှေ့ပြောင်း သယ် ယူရမည်။

၂၈။ (က) နည်းဥပဒေ ၂၇၊ နည်းဥပဒေခွဲ(ဃ)၊ နည်းဥပဒေခွဲငယ်(၇) ပါ သတ်မှတ်ထားသည့်ရက်ထက် ကျော်လွန်၍ ရွှေ့ပြောင်းသယ်ယူရန်ကျန်ရှိသောပစ္စည်းများကို သစ်တောဦးစီးဌာနက လိုအပ် သလိုဖျက်သိမ်းထုခွဲရှင်းလင်းပြီး၊ အဆိုပါလုပ်ငန်းဆောင်ရွက်ခြင်းကြောင့် ကုန်ကျစရိတ်ကို ခွင့်ပြုချက်ရသူထံ တောင်းခံရမည်။

(ခ) နည်းဥပဒေခွဲ(က)အရ ခွင့်ပြုချက်ရသူက ပေးဆောင်ရမည့်ငွေကို မြေခွန်မပြေကျန်ငွေဖြစ် တိသကဲ့သို့ အရကောက်ခံရမည်။

၂၉။ (က) သစ်တောဖုံးလွှမ်းလျက်ရှိသည့် အစိုးရကစီမံခန့်ခွဲခွင့်ရှိသောမြေအတွင်း မီးမွှေးခြင်း၊ မီးဖိုခြင်း၊ မီးကိုင်ဆောင်သွားလာခွင့်ပြုခြင်းနှင့်ပတ်သက်သည့် နည်းလမ်း စည်းကမ်းများကို သစ်တောအရာရှိက သတ်မှတ်ကြေညာနိုင်သည်။

(ခ) မီးသုံးစွဲသူသည် သစ်တောအရာရှိကသတ်မှတ်ကြေညာထားသည့် နည်းလမ်းစည်းကမ်း များကိုလိုက်နာရမည်။

၃၀။ ခွင့်ပြုချက်ရရှိသူမှအပ မည်သူမဆို လောင်စာပစ္စည်းများကို သစ်တောနယ်မြေနှင့် ယင်းနယ်မြေ အဖြစ် သတ်မှတ်ရန်ကြေညာထားသည့် နယ်နိမိတ်မှ ကိုက် (၁၀၀)ပြင်ပတွင် စုပုံပြီးမှသာ မီးရှို့ရမည်။ ယင်းသို့မီးရှို့ရာတွင် မီးပြန့်ပွားခြင်းမရှိစေရန် ကြိုတင်ကာကွယ်တားဆီးပြီး ဖြစ်ရမည်။

၃၁။ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သို့မဟုတ် ခရိုင်သစ်တောအရာရှိသည် သစ်တောနယ်မြေနှင့် အစိုးရကစီမံခန့်ခွဲခွင့်ရှိသောမြေနှင့် စပ်လျဉ်း၍ အောက်ပါလုပ်ပိုင်ခွင့်များရှိသည် -

(က) မည်သည့်သစ်ပင် သို့မဟုတ် သစ်ကိုမဆို လက်အောက်သစ်တောဝန်ထမ်းအား သတ်မှတ် ချက်နှင့်အညီ ခုတ်လှဲစေခြင်း၊ ပိုင်းဖြတ်စေခြင်း၊ ထစ်မှတ်စေခြင်း၊ ချိုးဖြတ်စေခြင်း၊ ဖောက် ထွင်းစေခြင်း၊ မီး သို့မဟုတ် အခြားနည်းဖြင့် ပျက်စီးစေခြင်း၊

(ခ) သစ်တောဥပဒေပုဒ်မ ၁၇ အရ စီးပွားဖြစ်မဟုတ်သည့် အိမ်သုံး၊ လယ်ယာလုပ်ငန်းသုံး၊ သို့မဟုတ် ငါးဖမ်းလုပ်ငန်းသုံးစသည့် မိမိသုံးအတွက် သတ်မှတ်အရေအတွက်ထက် မကျော်လွန်စေဘဲ သစ်တောထွက်ပစ္စည်းများ ထုတ်ယူခွင့်ပြုခြင်း၊

(ဂ) သစ်တောဥပဒေပုဒ်မ ၁၈၊ ပုဒ်မခွဲ(ဂ)အရ ပုဂ္ဂလိကသစ်တောစိုက်ခင်းများနှင့် ဒေသခံပြည်သူ အစုအဖွဲ့ပိုင်သစ်တောလုပ်ငန်းမှထွက်ရှိသည့် သစ်တောထွက်ပစ္စည်းများ ထုတ်ယူခွင့်ပြုခြင်း။

(ဃ) သစ်တောဥပဒေပုဒ်မ ၈ ၊ ပုဒ်မခွဲ (ခ) အရ ပိုင်ဆိုင်ခွင့်ပြုထားသည့် ကျွန်းပင်မှထွက်ရှိသည့် သစ်တောထွက်ပစ္စည်းများထုတ်ယူခွင့်ပြုခြင်း။

(င) သစ်တောဥပဒေပုဒ်မ ၁၈၊ ပုဒ်မခွဲ(င)အရ သစ်တောဦးစီးဌာနမှ သီးခြားကန့်သတ်ထားသော ကိစ္စမှအပ သစ်မဟုတ်သည့် သစ်တောထွက်ပစ္စည်းများ စီးပွားဖြစ်ထုတ်ယူခွင့်ပြုခြင်း၊

(စ) ညွှန်ကြားရေးမှူးချုပ်၏ ခွင့်ပြုချက်ဖြင့် သစ်တောဥပဒေပုဒ်မ ၁၈၊ ပုဒ်မခွဲ(စ)အရ စီးပွားဖြစ် မဟုတ်သည့်သုတေသနနှင့် ပညာပေးလုပ်ငန်း၊ ပြည်သူအကျိုးပြု သို့မဟုတ် ဘာသာရေးလုပ် ငန်းများတွင် သုံးစွဲရန်ဖြစ်သော သစ်တောထွက်ပစ္စည်းများ ထုတ်ယူခွင့်ပြုခြင်း၊

(ဆ) သစ်တောနယ်မြေအတွင်းမှ လယ်ယာမြေများသို့ ရေပေးသွင်းရန် နှင့် ဒေသခံများအတွက် သောက်သုံးရေရရှိရန် ရေမြောင်းများ ဖောက်လုပ်ခွင့်ပြုခြင်း၊

(ဇ) သစ်တောနယ်မြေနှင့်အစိုးရကစီမံခန့်ခွဲခွင့်ရှိသောမြေပေါ်ရှိ သစ်မဟုတ်သည့် သစ်တောထွက် ပစ္စည်းများကို စီးပွားဖြစ်ထုတ်ယူခြင်း၊ စုသိမ်းခြင်း သို့မဟုတ် သယ်ယူရွှေ့ပြောင်းခြင်း။

၃၂။ သစ်တောဦးစီးဌာနသည် သစ်တောဖုံးလွှမ်းလျက်ရှိသည့် အစိုးရကစီမံခန့်ခွဲခွင့်ရှိသောမြေဧရိယာ၏ တစ်စိတ်တစ်ဒေသကို နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ်အစိုးရအဖွဲ့၏ သဘောတူညီချက်ဖြင့် ရွှေ့ပြောင်းတောင်ယာစိုက်ပျိုးခွင့်မရှိသောနယ်မြေအဖြစ် အမိန့်ကြော်ငြာစာ ထုတ်ပြန် ဤ သတ်မှတ်နိုင်သည်။

၃၃။ အစိုးရကစီမံခန့်ခွဲခွင့်ရှိသောမြေတွင် ပေါက်ရောက်နေသော တားမြစ်သစ်ပင်မှအပ အခြားသစ်ပင် များကို အောက်ပါကိစ္စရပ်များမှတစ်ပါး သက်ဆိုင်ရာ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သို့မဟုတ် ခရိုင် သစ်တောအရာရှိ၏ ခွင့်ပြုမိန့်မရရှိဘဲ မည်သူမျှ ခုတ်လှဲခြင်း၊ ပိုင်းဖြတ်ခြင်း၊ သင်းသတ်ခြင်း၊ ခွဲစိတ်ခြင်း၊ သို့မဟုတ် သယ်ယူရွှေ့ပြောင်းခြင်းမပြုရ -

- (က) သုတေသနနှင့် ပညာပေးလုပ်ငန်း၊ ပြည်သူ့အကျိုးပြု သို့မဟုတ် ဘာသာရေးလုပ်ငန်းများ တွင် သုံးစွဲရန်ဖြစ်သော သစ်တောထွက်ပစ္စည်းများနှင့် စီးပွားဖြစ်မဟုတ်သည့် အိမ်သုံး၊ လယ်ယာလုပ်ငန်းသုံး သို့မဟုတ် ငါးဖမ်းလုပ်ငန်းသုံးစသည့် မိမိသုံးအတွက် ထုတ်ယူသော သစ်တောထွက်ပစ္စည်းများကို ထုတ်ယူသည့်နေ့မှ (၁)နှစ်အတွင်းနှင့် ထုတ်ယူသည့်နေရာမှ မိုင်(၂၀)အတွင်းသုံးစွဲခြင်း၊
- (ခ) အိမ်သုံး၊ လယ်ယာလုပ်ငန်းသုံး သို့မဟုတ် ငါးဖမ်းလုပ်ငန်းသုံးစသည့် မိမိသုံးအတွက် သတ်မှတ်အရေအတွက်ထက် မကျော်လွန်ဘဲထုတ်ယူခြင်း။

၃၄။ မည်သူမဆို သစ်တောထွက်ပစ္စည်းကို နည်းဥပဒေ ၃၃ ၊ နည်းဥပဒေခွဲ (က)ပါ ပြဋ္ဌာန်းချက်များနှင့် အညီ သုံးစွဲခြင်းမပြုပါက သစ်တောဦးစီးဌာနက စည်းကြပ်သော အခွန်ငွေကို ပေးဆောင်ရမည်။

၃၅။ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သို့မဟုတ် ခရိုင် သစ်တောအရာရှိသည် သစ်တောနယ်မြေနှင့် အစိုးရက စီမံခန့်ခွဲခွင့်ရှိသောမြေတွင် ခွင့်ပြုမိန့်အရ ခုတ်လှဲထားသော သစ်ပင်များမှ ထွက်ရှိသည့် ထင်း၊ ကိုင်းဖျားကိုင်းနားကို စည်းကမ်းချက်နှင့်အညီ ထုတ်လုပ်ခွင့်ပြုနိုင်သည်။

၃၆။ ခရိုင်သစ်တောအရာရှိသည် ကြိုးဝိုင်းတော သို့မဟုတ် ကြိုးပြင်ကာကွယ်တော၏ မူလနယ်နိမိတ်ကို မထိခိုက်စေဘဲ နယ်နိမိတ်အမှတ်အသားများကို လိုအပ်သလို ပြန်လည် ပြုပြင်နိုင်သည်။

အခန်း(၄)

ဒေသခံပြည်သူ့အစုအဖွဲ့ပိုင် သစ်တောလုပ်ငန်းဆောင်ရွက်ခြင်း

၃၇။ သစ်တောဥပဒေ ပုဒ်မ ၁၂၊ ပုဒ်မခွဲ(ဃ)အရ ဒေသခံပြည်သူ့အစုအဖွဲ့ပိုင်သစ်တောလုပ်ငန်းများလုပ်ကိုင် ဆောင်ရွက်ခွင့်ပြုရာတွင် အောက်ပါရည်ရွယ်ချက်များကို အခြေခံရမည်-

- (က) ဒေသခံပြည်သူများအတွက် သစ်နှင့်သစ်မဟုတ်သော သစ်တောထွက်ပစ္စည်းအစရှိသည့် သစ်တောနှင့် သစ်ပင်ဆိုင်ရာ အခြေခံလိုအပ်ချက်များကို ဖြည့်ဆည်းပေးရန်၊
- (ခ) ဒေသခံပြည်သူများအတွက် အလုပ်အကိုင်နှင့်ဝင်ငွေအခွင့်အလမ်းများရရှိပြီး ဆင်းရဲနွမ်းပါးမှု လျော့နည်းစေရန်၊
- (ဂ) သစ်တောဖုံးလွှမ်းသည့် ဧရိယာဖွံ့ဖြိုးတိုးတက်လာပြီး ရေရှည်တည်တံ့စေရန်နှင့် စဉ်ဆက် မပြတ်ထုတ်လုပ်သုံးစွဲနိုင်ရန်၊
- (ဃ) ပြည်သူလူထုပူးပေါင်းပါဝင်သော သစ်တောစီမံအုပ်ချုပ်လုပ်ကိုင်မှုစနစ်ကိုမြှင့်တင်ရန်၊
- (င) သစ်တောပြုန်းတီးခြင်းနှင့် အရည်အသွေးကျဆင်းခြင်းတို့ကို ကာကွယ်ထိန်းသိမ်းခြင်းဖြင့် ရာသီဥတုပြောင်းလဲမှုလျော့ချခြင်းနှင့် လိုက်လျောညီထွေဖြစ်စေရေး အထောက်အကူဖြစ်စေ နိုင်သည့် ပတ်ဝန်းကျင်ဆိုင်ရာဝန်ဆောင်မှုများ တိုးပွားလာစေရန်။

၃၈။ (က) သစ်တောဥပဒေပုဒ်မ ၅၇ ၊ ပုဒ်မခွဲ (ခ) အရ ညွှန်ကြားရေးမှူးချုပ်သည် ဝန်ကြီးဌာန၏ သဘောတူညီချက်ဖြင့် ဒေသခံပြည်သူ့အစုအဖွဲ့ပိုင် သစ်တောလုပ်ငန်းဆိုင်ရာ ညွှန်ကြားချက် များ၊ လုပ်ထုံးလုပ်နည်းများကို ထုတ်ပြန်နိုင်သည်။

- (ခ) သစ်တောဥပဒေပုဒ်မ ၁၂ ၊ ပုဒ်မခွဲ (ဃ) အရ ဒေသခံပြည်သူ့အစုအဖွဲ့ပိုင်သစ်တောလုပ်ငန်း ဆောင်ရွက်ခွင့်ရရှိသူများသည် နည်းဥပဒေခွဲ (က) အရ ထုတ်ပြန်ထားသည့် ညွှန်ကြားချက် များ၊ လုပ်ထုံးလုပ်နည်းများကို လိုက်နာရမည်။
- (ဂ) နည်းဥပဒေ (က) အရ ထုတ်ပြန်ထားသည့် ညွှန်ကြားချက်များ၊ လုပ်ထုံးလုပ်နည်းများကို ဖောက်ဖျက်ကျူးလွန်ပါက သစ်တောဦးစီးဌာနက ချမှတ်သည့်ပြစ်ဒဏ်နှင့် ဆုံးဖြတ်ချက်များ ကို နာခံရမည်။

၃၉။ သစ်တောဦးစီးဌာနသည် ဒေသခံပြည်သူ့အစုအဖွဲ့ပိုင်သစ်တော အသုံးပြုသူများအဖွဲ့က သစ်တောထွက် ပစ္စည်းများကို စီးပွားဖြစ်ထုတ်လုပ်ခြင်း၊ သယ်ယူခြင်း၊ တန်ဖိုးမြှင့်ထုတ်ကုန်များပြုလုပ်ခြင်း၊ ပြည်တွင်း ပြည်ပရောင်းချခြင်းနှင့် ဒေသခံပြည်သူ့အစုအဖွဲ့ပိုင်သစ်တောလုပ်ငန်းအပေါ်အခြေခံသော စီးပွားရေး လုပ်ငန်းဆောင်ရွက်ခြင်းများကို လုပ်ထုံးလုပ်နည်းများနှင့်အညီ ခွင့်ပြုနိုင်သည်။

၄၀။ ဒေသခံပြည်သူ့အစုအဖွဲ့ပိုင်သစ်တောလုပ်ငန်း ဆောင်ရွက်ခွင့်ရရှိထားသောမြေတွင် လုပ်ငန်းဆောင် ရွက်မှုကို ဟန့်တားနှောင့်ယှက်ခြင်း၊ ကျူးကျော်ခြင်း၊ ဖျက်ဆီးခြင်း၊ တရားမဝင် ဝင်ရောက်ခြင်း၊ တရားမ

ဝင် ထုတ်ယူခြင်းတို့နှင့်ပတ်သက်၍ ဒေသခံပြည်သူအစုအဖွဲ့ပိုင် သစ်တောစီမံအုပ်ချုပ်မှုကော်မတီအဖွဲ့က တင်ပြလာပါက သစ်တောဦးစီးဌာနသည် ဥပဒေကြောင်းဆိုင်ရာ အကူအညီများပေးရမည်။

အခန်း(၅ )

သစ်တောစိုက်ခင်းတည်ထောင်ခြင်း

၄၁။ သစ်တောဥပဒေပုဒ်မ ၁၃ ၊ ပုဒ်မခွဲ(က)အရ စီးပွားရေးစိုက်ခင်းများ တည်ထောင်ရာတွင် အောက်ပါ ရည်ရွယ်ချက်များကို အခြေခံရမည်-

- (က) နိုင်ငံတော်၏ လူမှုစီးပွားဖွံ့ဖြိုးတိုးတက်မှုကို အထောက်အကူဖြစ်စေရန်၊
- (ခ) သစ်တောအတန်းအစားကျဆင်းခြင်းနှင့် သစ်တောပျက်စီးပြုန်းတီးခြင်းမှ ကာကွယ်ရန်နှင့် သစ်တောဖုံးလွှမ်းမှု တိုးတက်လာစေရန်၊
- (ဂ) နိုင်ငံတော်၏ သစ်လိုအပ်ချက်ကို ဖြည့်ဆည်းပေးနိုင်ရန်၊
- (ဃ) သဘာဝဘေးအန္တရာယ်များလျော့ပါးစေရန်နှင့် သဘာဝပတ်ဝန်းကျင်ဆိုင်ရာ ဝန်ဆောင်မှုများ တိုးပွားလာစေရန်၊
- (င) ဒေသခံပြည်သူတို့၏ လူနေမှုအဆင့်အတန်းမြင့်မားရေးနှင့် ဒေသဖွံ့ဖြိုးရေးကိုအထောက်အကူ ဖြစ်စေရန်၊
- (စ) သဘာဝတောများမှ သစ်ထုတ်လုပ်မှုကိုလျော့ချပြီး ဈေးကွက်ရှိသော စီးပွားရေးသစ်မျိုးများ စိုက်ပျိုး၍ ပြည်တွင်း၊ ပြည်ပရောင်းချနိုင်ရန်။

၄၂။ သစ်တောဥပဒေပုဒ်မ ၁၃ ၊ ပုဒ်မခွဲ(ခ)အရ စက်မှုကုန်ကြမ်းစိုက်ခင်းများ တည်ထောင်ရာတွင် အောက်ပါရည်ရွယ်ချက်များကို အခြေခံရမည် -

- (က) စက်မှုလုပ်ငန်းသုံး ကုန်ကြမ်းလိုအပ်ချက်ကို ဖြည့်ဆည်းပေးနိုင်ရန်၊
- (ခ) နိုင်ငံတော်၏ စက်မှုကဏ္ဍဖွံ့ဖြိုးတိုးတက်မှုကို အထောက်အကူပြုစေရန်၊
- (ဂ) ဒေသခံပြည်သူတို့၏ အလုပ်အကိုင်အခွင့်အလမ်းများရရှိစေရန်။

၄၃။ သစ်တောဥပဒေပုဒ်မ ၁၃၊ ပုဒ်မခွဲ (ဂ)အရ ရေဝေရေလဲစိုက်ခင်းများတည်ထောင်ရာတွင် အောက်ပါ ရည်ရွယ်ချက်များကို အခြေခံရမည် -

- (က) မြစ်၊ ချောင်း၊ အင်းအိုင်များနှင့် ရေဦးရေထွက်များ ထိန်းသိမ်းကာကွယ်ရန်၊
- (ခ) ရေမြေတိုက်စားမှုမှ ကာကွယ်ရန်၊
- (ဂ) ဆည်တာတမံများ၏ ရေဝေရေလဲဒေသများကို ရေရှည်တည်တံ့စေရန်၊

(ဃ) ရေဝေရေလဲဒေသ ဂေဟစနစ်ပိုမိုကောင်းမွန်လာစေရန်နှင့် သဘာဝပတ်ဝန်းကျင် စိမ်းလန်းစိုပြည်ရေး အထောက်အကူဖြစ်စေရန်။

၄၄။ သစ်တောဥပဒေပုဒ်မ ၁၃ ၊ ပုဒ်မခွဲ(ဃ)အရ ဒီရေတောစိုက်ခင်းများတည်ထောင်ရာတွင် အောက်ပါ ရည်ရွယ်ချက်များကို အခြေခံရမည် -

- (က) ဒေသခံပြည်သူများ၏ လိုအပ်ချက်ဖြစ်သော သစ်၊ တိုင်၊ မျော၊ ထင်းများ ဖြည့်ဆည်းပေးနိုင်ရန်၊
- (ခ) သဘာဝဘေးအန္တရာယ်ကျရောက်မှုကို ကာကွယ်နိုင်ရန်၊
- (ဂ) ရေသယံဇာတအရင်းအမြစ်နှင့် ဒီရေတောဂေဟစနစ် ဖွံ့ဖြိုးတိုးတက်လာစေရန်။

၄၅။ သစ်တောဥပဒေပုဒ်မ ၁၃၊ ပုဒ်မခွဲ(င)အရ ကျေးရွာထင်းစိုက်ခင်းများ တည်ထောင်ရာတွင် အောက်ပါ ရည်ရွယ်ချက်များကို အခြေခံရမည် -

- (က) ဒေသခံပြည်သူတို့၏ အခြေခံလိုအပ်ချက်များကို ဖြည့်ဆည်းပေး နိုင်ရန်၊
- (ခ) သဘာဝပတ်ဝန်းကျင်ထိန်းသိမ်းရန်နှင့် ဒေသစိမ်းလန်းစိုပြည်ရေးကို အထောက်အကူပြုစေရန်၊
- (ဂ) သဘာဝတောများအပေါ် မှီခိုနေမှုကို လျော့ချ နိုင်စေရန်။

၄၆။ သစ်တောဥပဒေပုဒ်မ ၁၃ ၊ ပုဒ်မခွဲ(စ)အရ အခြားစိုက်ခင်းများတည်ထောင်ရာတွင် အောက်ပါ ရည်ရွယ်ချက်များကို အခြေခံရမည် -

- (က) ဒေသစိမ်းလန်းစိုပြည်ရေးကို အထောက်အပံ့ဖြစ်စေရန်၊
- (ခ) ပြည်သူတို့၏ သစ်/ တိုင်/ မျော လိုအပ်ချက် ဖြည့်ဆည်းပေးနိုင်ရန်၊
- (ဂ) ပြည်သူအများ အပန်းဖြေနားနေရန်၊
- (ဃ) ရေ၊ မြေ၊ သဘာဝပတ်ဝန်းကျင်ထိန်းသိမ်းရေးကို အထောက်အကူပြုစေရန်၊
- (င) သယံဇာတထုတ်ယူခြင်းကြောင့် သစ်တောများပျက်စီးပြုန်းတီးသွားသောနေရာများတွင် သစ်ပင်များ ပြန်လည်ဖြစ်ထွန်းလာစေရန်၊
- (စ) သစ်တောပြုစုထိန်းသိမ်းရေးလုပ်ငန်းများတွင် ပြည်သူလူထု ပူးပေါင်းပါဝင်လာစေရန်။

၄၇။ (က) ညွှန်ကြားရေးမှူးချုပ်သည် ဝန်ကြီးဌာန၏ သဘောတူညီချက်ဖြင့် သစ်တောဥပဒေပုဒ်မ ၁၃ အရ သစ်တောစိုက်ခင်းများ တည်ထောင်ရာတွင် စိုက်ခင်းအမျိုးအစားအလိုက် သစ်တောစိုက်ခင်းတည်ထောင်ခြင်းဆိုင်ရာ လုပ်ထုံးလုပ်နည်းများကို ထုတ်ပြန်ရမည်။

(ခ) သစ်တောဦးစီးဌာနသည် နည်းဥပဒေခွဲ(က)အရထုတ်ပြန်ထားသည့် သစ်တောစိုက်ခင်းတည်ထောင်ခြင်းဆိုင်ရာ လုပ်ထုံးလုပ်နည်းများနှင့်အညီ လိုက်နာဆောင်ရွက်ရမည်။



၄၈။ ညွှန်ကြားရေးမှူးချုပ်သည် ဝန်ကြီးဌာနမှတစ်ဆင့် အစိုးရအဖွဲ့၏ သဘောတူညီချက်ဖြင့် သစ်တော ဥပဒေပုဒ်မ ၁၃ ပါသစ်တောစိုက်ခင်းများကို လုပ်ထုံးလုပ်နည်း၊ စည်းမျဉ်းစည်းကမ်း သတ်မှတ်၍ အောက် ဖော်ပြပါ လုပ်ငန်းများကို ဆောင်ရွက်ခွင့်ပြုနိုင်သည်-

- (က) ကန်ထရိုက်စနစ်ဖြင့်စိုက်ပျိုးခြင်း၊
- (ခ) အစိုးရ၊ ပုဂ္ဂလိက ပူးပေါင်းဆောင်ရွက်မှုဖြင့်စိုက်ပျိုး ပြုစုထိန်းသိမ်းခြင်း၊
- (ဂ) တည်ထောင်ပြီးစိုက်ခင်းများ လေလံတင်ရောင်းချခြင်း၊
- (ဃ) သဘာဝအခြေခံခရီးသွားလုပ်ငန်းဆောင်ရွက်ခြင်း။

၄၉။ ညွှန်ကြားရေးမှူးချုပ်သည် သစ်တောစိုက်ခင်းများမှထွက်ရှိသော သစ်၊ တိုင်၊ မျောများ ထုတ်လုပ် ခြင်း၊ သယ်ယူခြင်း၊ တန်ဖိုးမြှင့်ထုတ်ကုန်များပြုလုပ်ခြင်း၊ ပြည်တွင်းပြည်ပရောင်းချခြင်းလုပ်ငန်းများ ဆောင်ရွက်ရန် ဥပဒေ၊ နည်းဥပဒေများနှင့်အညီ အမိန့်၊ ညွှန်ကြားချက်၊ လုပ်ထုံးလုပ်နည်း၊ စည်းကမ်းချက် များကို ထုတ်ပြန်ရမည်။

၅၀။ (က) သစ်တောဦးစီးဌာနသည် သစ်တောဥပဒေပုဒ်မ ၁၅၊ ပုဒ်မခွဲ (က)အရ ပြည်ထောင်စုနယ်မြေ အတွင်း လွှဲပြောင်းပေးအပ်သည့် ကျေးရွာထင်းစိုက်ခင်းနှင့်စပ်လျဉ်း၍ ကျေးရွာထင်း စိုက်ခင်း ကြီးကြပ်ရေးကော်မတီသို့ စိုက်ခင်းပြုစုထိန်းသိမ်းကာကွယ်ခြင်း၊ ထုတ်ယူသုံးစွဲခြင်းနှင့် ပြန်လည်စိုက်ပျိုးခြင်းလုပ်ငန်းများကို ဆက်လက်ဆောင်ရွက်ရန်အတွက် နည်းပညာများ ကူညီပံ့ပိုးပေးရမည်။

- (ခ) သစ်တောဦးစီးဌာနက သတ်မှတ်ပေးသော ခုတ်လှဲထုတ်လုပ်ချိန်တွင် ကျေးရွာလူထုက ထင်းများကို မိမိသုံးအတွက် အခမဲ့ထုတ်ယူသုံးစွဲနိုင်သည်။
- (ဂ) ထင်းစိုက်ခင်းအား စီးပွားဖြစ်ခုတ်လှဲထုတ်လုပ်ခြင်းဖြစ်လျှင် သစ်တောဦးစီးဌာနက သတ်မှတ်သောအခွန်ကို ပေးဆောင်ရမည်။

၅၁။ သစ်တောဥပဒေပုဒ်မ ၁၅၊ ပုဒ်မခွဲ(ခ)အရ ပြည်ထောင်စုနယ်မြေအတွင်း ကျေးရွာလူထုက စုပေါင်း လုပ်အားဖြင့် စိုက်ပျိုးပြီး ထိန်းသိမ်းသုံးစွဲသော ကျေးရွာပိုင်ထင်းစိုက်ခင်းများနှင့် စပ်လျဉ်း၍-

- (က) သစ်တောဦးစီးဌာနသည် စတင်စိုက်ပျိုးတည်ထောင်သည့်နှစ်တွင် ဒေသ၏လိုအပ်ချက်နှင့် ကိုက်ညီသော ပျိုးပင်များကို ဖြန့်ဝေပေးရမည်၊
- (ခ) စတင်စိုက်ပျိုးသည့်အချိန်မှ ခုတ်လှဲထုတ်လုပ်ချိန်အထိ ထိန်းသိမ်းကာကွယ်ခြင်းလုပ်ငန်းများ ကို သစ်တောဦးစီးဌာနက ဖြန့် ဖြူးပေးသည့် နည်းပညာရပ်များကို အသုံးပြု၍ သက်ဆိုင်ရာ ကျေးရွာလူထုက တာဝန်ယူဆောင်ရွက်ရမည်၊
- (ဂ) သစ်တောဦးစီးဌာနသည် မြေအသုံးချမှုတန်ဖိုးပိုမိုရရှိစေရန် အတွက် သီးနှံသစ်တောရောနှော စိုက်ပျိုးခြင်းနည်းပညာများကိုလည်း ပြသပေးရမည်။

- (ဃ) သစ်တောဦးစီးဌာနက သတ်မှတ်ပေးသော ခုတ်လှဲထုတ်လုပ်ချိန်တွင် ကျေးရွာလူထုက ထင်းများကို မိမိသုံးအတွက် အခမဲ့ထုတ်ယူသုံးစွဲနိုင်သည်။
- (င) ထင်းစိုက်ခင်းအား စီးပွားဖြစ်ခုတ်လှဲထုတ်လုပ်ခြင်းဖြစ်လျှင် သစ်တောဦးစီးဌာနက သတ်မှတ်သောအခွန်ကို ပေးဆောင်ရမည်။

၅၂။ သစ်တောဥပဒေပုဒ်မ ၁၆ အရ သစ်တောထွက်ပစ္စည်းထုတ်လုပ်ခြင်း သို့မဟုတ် သဘာဝသယံဇာတ အရင်းအမြစ်တူးဖော်ထုတ်လုပ်ခြင်းကို စီးပွားဖြစ်လုပ်ကိုင်ခွင့်ရရှိသူသည် ခွင့်ပြုမိန့်ပါ သတ်မှတ်ထားသည့် စည်းကမ်းချက်များအရ နိုင်ငံတော်အတွင်း သစ်တောစိုက်ခင်းတည်ထောင်ခြင်းလုပ်ငန်းကိုဖြစ်စေ၊ သဘာဝနည်းလမ်းဖြင့် သစ်တောပြုစုပျိုးထောင်ခြင်းလုပ်ငန်းကိုဖြစ်စေ မိမိကုန်ကျစရိတ်ဖြင့် ဆောင်ရွက်ပေးရာတွင်-

- (က) သစ်တောထွက်ပစ္စည်းထုတ်လုပ်ခြင်း သို့မဟုတ် သဘာဝသယံ ဇာတအရင်းအမြစ်တူးဖော် ထုတ်လုပ်ခြင်းမပြုမီ သစ်တောပြန်လည်ပြုစုထိန်းသိမ်းမည့် စီမံချက်ကို သစ်တောဦးစီးဌာန သို့ တင်ပြရမည်။
- (ခ) သစ်တောနယ်မြေအတွင်း သစ်တောဦးစီးဌာနက သတ်မှတ်သည့်နေရာတွင် ရေ၊ မြေ ထိန်းသိမ်းရေး ကိုအထောက်အကူပြုသည့်သစ်တောစိုက်ခင်းများကို ပြန်လည်စိုက်ပျိုးပေး ရမည့်အပြင် ဌာနမှသတ်မှတ်သည့်ကာလတစ်ခုအထိ ပြုစုထိန်းသိမ်းပေးရမည်။
- (ဂ) သစ်တောနယ်မြေအတွင်း သစ်တောဦးစီးဌာနကသတ်မှတ်သော သဘာဝတောပြုစု ထိန်းသိမ်းခြင်းလုပ်ငန်းများကို ဆောင်ရွက် ပေးရမည်။

**အခန်း (၆ )**

**ပုဂ္ဂလိကသစ်တောစိုက်ခင်းတည်ထောင်ခြင်း**

၅၃။ ညွှန်ကြားရေးမှူးချုပ်သည် သစ်တောဥပဒေပုဒ်မ ၁၄၊ ပုဒ်မခွဲ (က) အရ ဝန်ကြီးမှတစ်ဆင့် အစိုးရ အဖွဲ့၏ သဘောတူညီချက်ဖြင့် အိတ်ဖွင့်တင်ဒါစနစ်အရ ပုဂ္ဂလိကသစ်တောစိုက်ခင်း တည်ထောင်ခွင့်ပြုရာတွင် အောက်ပါ ရည်ရွယ်ချက်များကို အခြေခံရမည်-

- (က) ပုဂ္ဂလိကသစ်တောစိုက်ခင်းတည်ထောင်ခြင်းလုပ်ငန်းတွင် ဧရိယာပမာဏ ကျယ်ကျယ်ပြန့်ပြန့် ဆောင်ရွက်လိုသည့် ပြည်တွင်းပြည်ပ ပုဂ္ဂလိကလုပ်ငန်းရှင်များ၏ ရင်းနှီးမြှုပ်နှံမှုပမာဏ တိုးမြှင့် ဆောင်ရွက်လာစေရန်၊
- (ခ) သစ်တောကဏ္ဍတွင် ပုဂ္ဂလိကရင်းနှီးမြှုပ်နှံမှု ဖွံ့ဖြိုးတိုးတက်လာစေရန်၊
- (ဂ) ပုဂ္ဂလိကကဏ္ဍရင်းနှီးမြှုပ်နှံမှုဖြင့် မြေအသုံးချနိုင်မှုအခွင့်အလမ်း ဖော်ထုတ်ရန်၊
- (ဃ) ပုဂ္ဂလိက သစ်အခြေခံစက်မှုလုပ်ငန်းများဖွံ့ဖြိုးတိုးတက်စေရန်နှင့် နိုင်ငံခြားဝင်ငွေရရှိစေရန်။

(င) ဒေသခံပြည်သူလူထုအတွက် စီးပွားရေး၊ လူမှုရေး၊ ပညာရေး၊ ကျန်းမာရေးလုပ်ငန်းများ ဖွံ့ဖြိုးတိုးတက်စေရေး အထောက်အကူပြုစေရန်။

၅၄။ ညွှန်ကြားရေးမှူးချုပ်သည် သစ်တောဥပဒေပုဒ်မ ၁၄၊ ပုဒ်မခွဲ (ခ) အရ ဝန်ကြီးမှတစ်ဆင့် အစိုးရ အဖွဲ့၏ သဘောတူညီချက်ဖြင့် ပုဂ္ဂလိကကျွန်းစိုက်ခင်းတည်ထောင်ခွင့်ပြုရာတွင် အောက်ပါရည်ရွယ်ချက် များကို အခြေခံရမည်-

- (က) ကျွန်းသစ်ပေါက်ရောက်ရာ မူရင်းဒေသတစ်ခုအဖြစ် ဆက်လက်တည်မြဲစေပြီး ကျွန်းတော ဧရိယာများ တိုးပွားလာစေရန်၊
- (ခ) မြန်မာ့တော်ဝင်ကျွန်းသစ်ကို နောင်သားစဉ်မြေးဆက်တိုင် မတိမ်ကော မပျောက်ပျက်အောင် ထိန်းသိမ်းထားနိုင်ရန်၊
- (ဂ) သဘာဝပတ်ဝန်းကျင်တည်တံ့ခိုင်မြဲစေရန်၊
- (ဃ) ဒေသခံပြည်သူများ အလုပ်အကိုင်အခွင့်အလမ်းများရရှိစေပြီး လူနေမှုအဆင့်အတန်း မြင့်မား လာစေရန်၊
- (င) သစ်တောကဏ္ဍတွင် ပုဂ္ဂလိကရင်းနှီးမြှုပ်နှံမှု တိုးတက်လာစေရန်
- (စ) ပုဂ္ဂလိကသစ်အခြေခံစက်မှုလုပ်ငန်းများ ဖွံ့ဖြိုးတိုးတက်စေရန်။

၅၅။ ညွှန်ကြားရေးမှူးချုပ်သည် သစ်တောဥပဒေပုဒ်မ ၁၄၊ ပုဒ်မခွဲ (ဂ) အရ ဝန်ကြီး၏ သဘောတူညီချက်ဖြင့် ပုဂ္ဂလိကသစ်မာစိုက်ခင်း တည်ထောင်ခွင့်ပြုရာတွင် အောက်ပါရည်ရွယ်ချက်များကို အခြေခံရမည်-

- (က) ပြည်သူလူထု၏ သစ်လိုအပ်ချက်ကို ဖြည့်ဆည်းပေးရန်၊
- (ခ) သစ်တောကဏ္ဍမှ ပုဂ္ဂလိကစီးပွားရေးလုပ်ငန်းများ ဖွံ့ဖြိုးတိုးတက်စေရန်၊
- (ဂ) သဘာဝပတ်ဝန်းကျင်တည်တံ့ခိုင်မြဲစေရန်၊
- (ဃ) ဒေသခံပြည်သူများ အလုပ်အကိုင်အခွင့်အလမ်းများရရှိစေပြီး လူနေမှုအဆင့်အတန်းမြင့်မား လာစေရန်၊
- (င) ပုဂ္ဂလိကသစ်အခြေခံစက်မှုလုပ်ငန်းများ ဖွံ့ဖြိုးတိုးတက်စေရန်။

၅၆။ ညွှန်ကြားရေးမှူးချုပ်သည် သစ်တောဥပဒေပုဒ်မ ၁၄၊ ပုဒ်မခွဲ (ဂ) အရ ဝန်ကြီး၏ သဘောတူညီချက်ဖြင့် နှစ်ရှည်စိုက်ခင်း သို့မဟုတ် စက်မှုကုန်ကြမ်းစိုက်ခင်းများကို ပုဂ္ဂိုလ်တစ်ဦးဦး (သို့မဟုတ်) အဖွဲ့အစည်း တစ်ရပ်ရပ်သို့ တည်ထောင်ခွင့်ပြုရာတွင် အောက်ပါရည်ရွယ်ချက်များကို အခြေခံရမည်-

- (က) နိုင်ငံတော်၏ စက်မှုစီမံကိန်းများကို အထောက်အကူဖြစ်စေရန်၊
- (ခ) ပုဂ္ဂလိကစီးပွားရေးလုပ်ငန်းများ ဖွံ့ဖြိုးတိုးတက်စေရန်၊
- (ဂ) ဒေသခံပြည်သူများ အလုပ်အကိုင်များရရှိစေပြီး လူနေမှုအဆင့်အတန်း မြင့်မားလာစေရန်၊

(ဃ) နိုင်ငံခြားဝင်ငွေရရှိစေရန်။

၅၇။ (က) ညွှန်ကြားရေးမှူးချုပ်သည် သစ်တောဥပဒေပုဒ်မ ၁၄ အရ ပုဂ္ဂိုလ်တစ်ဦးဦး သို့မဟုတ် အဖွဲ့အစည်းတစ်ရပ်ရပ်ကို သစ်တောနယ်မြေတွင် သတ်မှတ်ထားသော နည်းလမ်းနှင့်အညီ ပုဂ္ဂလိက သစ်တောစိုက်ခင်းစိုက်ပျိုးပြုစုထိန်းသိမ်းခြင်းလုပ်ငန်းများကို ဆောင်ရွက်ခွင့်ပြုရာ တွင် ပုဂ္ဂလိကသစ်တောစိုက်ခင်း စိုက်ပျိုးပြုစုထိန်းသိမ်းခြင်းဆိုင်ရာ အမိန့်၊ ညွှန်ကြားချက်၊ လုပ်ထုံးလုပ်နည်းနှင့် စည်းကမ်းချက်များကိုထုတ်ပြန်နိုင်သည်။

(ခ) ပုဂ္ဂလိကသစ်တောစိုက်ခင်း စိုက်ပျိုးပြုစုထိန်းသိမ်းခြင်းလုပ်ငန်းများကို ဆောင်ရွက်ခွင့် ရရှိသူသည် နည်းဥပဒေခွဲ (က)အရ ထုတ်ပြန်ထားသည့် အမိန့်၊ ညွှန်ကြားချက်၊ လုပ်ထုံး လုပ်နည်းနှင့် စည်းကမ်းချက်များကို လိုက်နာရမည်။

(ဂ) နည်းဥပဒေ (က) အရ ထုတ်ပြန်ထားသည့် အမိန့်၊ ညွှန်ကြားချက်၊ လုပ်ထုံးလုပ်နည်းနှင့် စည်းကမ်းချက်များကို ဖောက်ဖျက်ကျူးလွန်ပါက သစ်တောဦးစီးဌာနက ချမှတ်သည့် ဒဏ်ကြေးငွေနှင့် ဆုံးဖြတ်ချက်များကို နာခံရမည်။

(ဃ) နည်းဥပဒေ(ဂ)အရ ချမှတ်သည့်ဒဏ်ကြေးငွေနှင့် ဆုံးဖြတ်ချက်များကို လိုက်နာရန် ပျက်ကွက်ပါက တရားစွဲဆို အရေးယူခြင်းခံရမည်။

၅၈။ ညွှန်ကြားရေးမှူးချုပ်သည် သစ်တောဥပဒေပုဒ်မ ၁၄၊ ပုဒ်မခွဲ(က)အရ သစ်တောနယ်မြေတွင် ပုဂ္ဂိုလ်တစ်ဦးဦး သို့မဟုတ် အဖွဲ့အစည်း တစ်ရပ်ရပ်ကို အိတ်ဖွင့်တင်ဒါစနစ်ဖြင့် ပုဂ္ဂလိကသစ်တောစိုက်ခင်း စိုက်ပျိုးပြုစုထိန်းသိမ်းခြင်းလုပ်ငန်းများကို ဆောင်ရွက်ခွင့်ပြုရာတွင်-

(က) အစိုးရအဖွဲ့၏ တင်ဒါလုပ်ထုံးလုပ်နည်းဆိုင်ရာ ညွှန်ကြားချက်နှင့်အညီ လိုက်နာဆောင်ရွက် ရမည်။

(ခ) ပြည်ထောင်စုရှေ့နေချုပ်ရုံး၏ အကြံပြုချက်ရယူ၍ သစ်တောမြေ ငှားရမ်းခြင်းစာချုပ် ချုပ်ဆို ဆောင်ရွက်ရမည်။

အခန်း(၇)

သစ်တောထွက်ပစ္စည်းထုတ်ယူခွင့်

၅၉။ သစ်တောဥပဒေပုဒ်မ ၁၇ အရ ခွင့်ပြုမိန့်ရယူရန်မလိုသည့် သစ်တောထွက်ပစ္စည်းကို ထုတ်ယူခြင်း နှင့် စပ်လျဉ်း၍ မြို့နယ်သစ်တောအရာရှိသည် -

- (က) ထုတ်ယူခွင့်တောင်းခံသော သစ်နှင့်တိုင်များအတွက် ပင်ထောင်ရိုက်မှတ်၍ ၎င်းတို့တွင် မိမိသုံးတံဆိပ်ရိုက်မှတ်ပေးရမည်၊
- (ခ) ထုတ်ယူခွင့်ရရှိသူ၏ အမည်၊ နေရပ်လိပ်စာ၊ သစ်တောထွက်ပစ္စည်းအမျိုးအမည်နှင့် အရေအတွက်တို့ကို မှတ်တမ်းတင်ထားရမည်။

၆၀။ သစ်တောဦးစီးဌာနသည် သစ်တောဥပဒေပုဒ်မ ၁၈ အရ စီးပွားဖြစ် သစ်တောထွက်ပစ္စည်းထုတ်ယူ ခွင့်ပြုခြင်းနှင့်စပ်လျဉ်း၍ ဈေးပြိုင်စနစ်ကျင့်သုံးရာတွင် လိုက်နာရမည့်စည်းကမ်းချက်များကို သတ်မှတ် ထားရှိရမည်။

၆၁။ သစ်တောဥပဒေပုဒ်မ ၁၈၊ ပုဒ်မခွဲ (ဂ)အရ ဒေသခံပြည်သူအစုအဖွဲ့ပိုင်သစ်တောများမှ သစ်တော ထွက်ပစ္စည်းများထုတ်ယူခြင်းနှင့်စပ်လျဉ်း၍ စီးပွားဖြစ်ထုတ်လုပ်ခြင်းအတွက် သက်ဆိုင်ရာမြို့နယ် သစ်တောအရာရှိမှတစ်ဆင့် ခရိုင်သစ်တောအရာရှိထံ တင်ပြခွင့်ပြုချက်ယူရမည်။

၆၂။ သစ်တောဥပဒေပုဒ်မ ၁၈ ၊ ပုဒ်မခွဲ(ဂ)အရ ဒေသခံပြည်သူအစုအဖွဲ့ပိုင်သစ်တောလုပ်ငန်းများမှ သစ်၊ တိုင်၊ မျောများထုတ်ယူရာတွင်ထုတ်လုပ်ထွက်ရှိသည့် သစ်၊ တိုင်၊ မျောများနှင့် ၎င်းတို့ပေါ်တွင်အသုံးပြုသူများ အဖွဲ့၏ သတ်မှတ်ထားသည့် ဒေသခံပြည်သူအစုအဖွဲ့ပိုင်သစ်တောတံဆိပ်ရိုက်မှတ်ရမည်။

၆၃။ သစ်တောဥပဒေပုဒ်မ ၁၈ ၊ ပုဒ်မခွဲ(ဂ)အရ ဒေသခံပြည်သူအစုအဖွဲ့ပိုင်သစ်တောလုပ်ငန်းများမှ သစ်တောထွက်ပစ္စည်းထုတ်ယူခြင်းနှင့်စပ်လျဉ်း၍ မြို့နယ်သစ်တောအရာရှိသည်-

- (က) အသုံးပြုသူများအဖွဲ့ဝင်များမှ မိမိကိုယ်ပိုင်သုံးစွဲရန် ထုတ်ယူသော သစ်၊ တိုင်၊ မျောများတွင် ရိုက်မှတ်ထားသည့် ဒေသခံပြည်သူအစုအဖွဲ့ပိုင်သစ်တောတံဆိပ်နှင့် ပူးတွဲ၍ အခွန်လွတ် တံဆိပ်ရိုက်မှတ်ပေးရမည်၊
- (ခ) စီးပွားဖြစ်ထုတ်ယူရန်ဖြစ်ပါက သစ်၊ တိုင်၊ မျောများတွင် ဒေသခံပြည်သူအစုအဖွဲ့ပိုင် သစ်တောတံဆိပ်နှင့် ပူးတွဲ၍ အကောက်တံဆိပ်ရိုက်မှတ်ပေးရမည်၊
- (ဂ) သစ် မဟုတ်သည့် သစ်တောထွက်ပစ္စည်းများအား စီးပွားဖြစ်ထုတ်ယူခြင်းဖြစ်ပါက စုဆောင်း ခွင့်လိုင်စင် ထုတ်ပေးရမည်၊
- (ဃ) နည်းဥပဒေခွဲ (ခ) နှင့် နည်းဥပဒေခွဲ(ဂ)အရ ထုတ်ယူခြင်းများအတွက် သတ်မှတ်ထားသော အခွန်အခများကို ကောက်ခံရမည်။

၆၄။ သစ်တောဦးစီးဌာနသည် ဝန်ကြီးဌာန၏သဘောတူညီချက်ဖြင့် သစ်တောဥပဒေပုဒ်မ ၁၈၊ ပုဒ်မခွဲ (က) အရ နိုင်ငံတော်ပိုင်စီးပွားရေးလုပ်ငန်းအဖြစ်သစ်တောထွက်ပစ္စည်းထုတ်ယူခြင်း၊ ပြည်တွင်းပြည်ပ ရောင်းချခြင်းတို့နှင့်စပ်လျဉ်း၍ အမိန့်ကြော်ငြာစာ၊ အမိန့်၊ ညွှန်ကြားချက်၊ စည်းကမ်းချက်များနှင့် လုပ်ထုံး လုပ်နည်းများကို ထုတ်ပြန်ရမည်။

၆၅။ သစ်တောဦးစီးဌာနသည် ဝန်ကြီးဌာန၏သဘောတူညီချက်ဖြင့် သစ်တောဥပဒေပုဒ်မ ၁၈၊ ပုဒ်မခွဲ(ဂ) နှင့် (ဃ) အရ သစ်တောထွက်ပစ္စည်းများထုတ်ယူခြင်း၊ သယ်ဆောင်ခြင်း၊ ပြည်တွင်းပြည်ပရောင်းချခြင်း ကိစ္စနှင့်စပ်လျဉ်း၍ အမိန့်ကြော်ငြာစာ၊ အမိန့်၊ ညွှန်ကြားချက်၊ စည်းကမ်းချက်များနှင့် လုပ်ထုံးလုပ်နည်း များကို ထုတ်ပြန်ရမည်။

၆၆။ သစ်တောဦးစီးဌာနသည် ဝန်ကြီးဌာန၏သဘောတူညီချက်ဖြင့် သစ်တောဥပဒေပုဒ်မ ၁၈၊ ပုဒ်မခွဲ(င) အရ သစ်မဟုတ်သည့်သစ်တောထွက်ပစ္စည်းများကို စီးပွားဖြစ်ထုတ်ယူခြင်း၊ သယ်ဆောင်ခြင်း၊ ပြည်တွင်း ပြည်ပရောင်းချခြင်းကိစ္စနှင့်စပ်လျဉ်း၍ အမိန့်ကြော်ငြာစာ၊ အမိန့်၊ ညွှန်ကြားချက်၊ စည်းကမ်းချက်များနှင့် လုပ်ထုံးလုပ်နည်းများကို ထုတ်ပြန်ရမည်။

၆၇။ သစ်တောဥပဒေပုဒ်မ ၁၈၊ ပုဒ်မခွဲ (ဂ)အရ ပုဂ္ဂလိကသစ်တောစိုက်ခင်းများနှင့် ဒေခံပြည်သူ အစုအဖွဲ့ပိုင်သစ်တောလုပ်ငန်းနှင့် သစ်တောဥပဒေပုဒ်မ ၁၈၊ ပုဒ်မခွဲ(ဃ)အရ ပိုင်ဆိုင်ခွင့်ပြုထားသော ကျွန်းနှင့် တားမြစ်သစ်ပင်များမှထွက်ရှိသည့် သစ်တောထွက်ပစ္စည်းထုတ်ယူခြင်းနှင့်စပ်လျဉ်း၍ ထုတ်ယူခွင့် ရရှိသူသည် သစ်တောဥပဒေပုဒ်မ ၂၁ ပါ ပြဋ္ဌာန်းချက်များနှင့်အညီ လိုက်နာဆောင်ရွက်ရမည်။

၆၈။ နည်းဥပဒေ ၆၇ အရ သစ်တောထွက်ပစ္စည်းများထုတ်လုပ်ခွင့်ရရှိသူသည် ကိုယ်ပိုင်တံဆိပ်ကို ထုတ်လုပ်သည့် သစ်၊ တိုင်၊ မျောများနှင့် ငုတ်ပေါ်တွင် သတ်မှတ်ချက်နှင့်အညီ ရိုက်မှတ်ရမည်။

၆၉။ သစ်တောထွက်ပစ္စည်းထုတ်ယူခြင်းနှင့် စပ်လျဉ်း၍ နည်းဥပဒေ ၆၈ အရ ဆောင်ရွက်ပြီးပါက မြို့နယ် သစ်တောအရာရှိသည် -

- (က) ပုဂ္ဂလိကစိုက်ခင်းအကောက်တံဆိပ်ကို ရိုက်မှတ်ပေးရမည်၊
- (ခ) သတ်မှတ်ထားသော အခွန်အခကို ကောက်ခံရမည်။

၇၀။ မည်သူမဆို သစ်တောနယ်မြေနှင့် အစိုးရကစီမံခန့်ခွဲခွင့်ရှိသောမြေအတွင်း သစ်ပင်များကို ထင်း၊ မီးသွေး အလိုငှာ ခုတ်လှဲခြင်း၊ ပိုင်းဖြတ်ခြင်း သို့မဟုတ် ခွဲစိတ်ခြင်းဆောင်ရွက်လိုပါက ခရိုင်သစ်တော အရာရှိ၏ ခွင့်ပြုချက်ကို ရယူရမည်။

၇၁။ ခရိုင်သစ်တောအရာရှိသည် သစ်တောနယ်မြေနှင့် အစိုးရကစီမံခန့်ခွဲ ခွင့်ရှိသောမြေမှ ထုတ်လုပ်သည့် အခွန်ဆောင်ပြီးသောထင်းကို မီးသွေးဖုတ်နိုင်ရန် ညွှန်ကြားရေးမှူးချုပ်က အခါအားလျော်စွာသတ်မှတ် သည့် လိုင်စင်ပုံစံနှင့် ယင်းလိုင်စင်ပါ စည်းကမ်းချက်များနှင့်အညီ မီးသွေးဖိုတည်ဆောက်ခွင့်နှင့် မီးသွေး ဖုတ်ခွင့် ပြုနိုင်သည်။

သစ်တောထွက်ပစ္စည်းသယ်ယူရွှေ့ပြောင်းခြင်း

၇၂။ ညွှန်ကြားရေးမှူးချုပ်သည် သစ်တောဥပဒေပုဒ်မ ၂၃၊ ပုဒ်မခွဲ(က)ပါ သစ်တောထွက်ပစ္စည်း တစ်စုံတစ်ရာကို ပြည်တွင်း၌ မြို့နယ်ကျော်၍ သယ်ယူရွှေ့ပြောင်းခြင်းနှင့်စပ်လျဉ်း၍ အမိန့်ကြော်ငြာစာ၊ အမိန့်၊ ညွှန်ကြားချက်၊ စည်းကမ်းချက်များ နှင့် လုပ်ထုံးလုပ်နည်းများကို ထုတ်ပြန်နိုင်သည်။

၇၃။ (က) သစ်တောဥပဒေပုဒ်မ ၂၃၊ ပုဒ်မခွဲ(ခ)ပါ ကိစ္စရပ်များမှတစ်ပါး သစ်တောထွက်ပစ္စည်း တစ်စုံတစ်ရာကို ပြည်တွင်း၌ မြို့နယ်ကျော်၍ သယ်ယူရွှေ့ပြောင်းလိုလျှင် နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိက လုပ်ပိုင်ခွင့်အပ်နှင်းထားသည့် သစ်တောအရာရှိထံမှ မျှောစာလျှောက်ထားရယူရမည်။

(ခ) မျှောစာရရှိသူသည် မျှောစာအတွက် သတ်မှတ်ထားသော အခကြေးငွေကို ပေးဆောင်ရမည်။

၇၄။ မည်သူမဆို သစ်တောဦးစီးဌာနတွင် မှတ်ပုံတင်ထားသည့်အိမ်မွေးတိရစ္ဆာန်များကို သယ်ယူရွှေ့ပြောင်းလိုလျှင် နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိ ထံမှခွင့်ပြုချက် လျှောက်ထားရယူရမည်။

၇၅။ သစ်တောဦးစီးဌာန မဟုတ်သည့် အခြားအစိုးရဌာန အဖွဲ့အစည်းမှ တာဝန်ရှိသူက သစ်တောဥပဒေပုဒ်မ ၃၉ အရ ပြစ်မှုကျူးလွန်ကြောင်း စစ်ဆေးတွေ့ရှိပါက သက်ဆိုင်ရာ မြို့နယ်သစ်တောဦးစီးဌာနသို့ တရားဝင်ပိုင်ဆိုင်သော သစ်တောထွက်ပစ္စည်းများ မှန်ကန်မှု ရှိ မရှိ စစ်ဆေးနိုင်ရန် အကြောင်းကြားရမည်။

၇၆။ (က) သစ်တောဥပဒေပုဒ်မ ၃၉၊ ပုဒ်မခွဲ(က)အရ မျှောစာမပါဘဲ သယ်ယူရွှေ့ပြောင်းသည့်ကိစ္စနှင့် စပ်လျဉ်း၍ ပြစ်ဒဏ်ကျခံပြီးပါက မြို့နယ်သစ်တောအရာရှိသည် အောက်ပါအတိုင်း ဆောင်ရွက်ခွင့်ပြုနိုင်သည်-

- (၁) ညွှန်ကြားရေးမှူးချုပ်၏ ခွင့်ပြုချက်ရယူရမည့် ဒေသသို့ သယ်ယူရွှေ့ပြောင်းထားခြင်း ဖြစ်ပါက မူရင်းဒေသသို့ လုပ်ထုံးလုပ်နည်းနှင့်အညီ ပြန်လည်သယ်ယူရမည်၊
- (၂) ညွှန်ကြားရေးမှူးချုပ်၏ ခွင့်ပြုချက်ရယူရန် မလိုသည့်ဒေသသို့ သယ်ယူရွှေ့ပြောင်းထားခြင်းဖြစ်ပါက မျှောစာရရှိသူမှ တင်ပြသည့်ဒေသသို့ လုပ်ထုံးလုပ်နည်းနှင့်အညီ ဆက်လက် သယ်ယူခွင့်ပြုနိုင်သည်။

(ခ) သစ်တောဥပဒေပုဒ်မ ၃၉၊ ပုဒ်မခွဲ(ခ)အရ မျှောစာတွင်ဖော်ပြထားသော ခရီးလမ်းဆုံးမှတစ်ပါး အခြားဒေသသို့ သယ်ယူရွှေ့ပြောင်းခြင်းနှင့်စပ်လျဉ်း၍ပြစ်ဒဏ်ကျခံပြီးပါက မြို့နယ် သစ်တောအရာရှိသည် အောက်ပါအတိုင်း ဆောင်ရွက်ခွင့်ပြုနိုင်သည် -

- (၁) ညွှန်ကြားရေးမှူးချုပ်၏ ခွင့်ပြုချက်ရယူရမည့်ဒေသသို့ သယ်ယူရွှေ့ပြောင်းထားခြင်း ဖြစ်ပါက မျှောစာရရှိသူသည် မျှောစာတွင်ဖော်ပြထားသော ခရီးလမ်းဆုံးဒေသသို့ လုပ်ထုံးလုပ်နည်းနှင့်အညီ ပြန်လည်သယ်ယူရမည်၊

(၂) ညွှန်ကြားရေးမှူးချုပ်၏ ခွင့်ပြုချက်ရယူရန်မလိုသည့် ဒေသသို့သယ်ယူရွှေ့ပြောင်းထားခြင်းဖြစ်ပါက မျှောစာရရှိသူမှ တင်ပြသည့်ဒေသသို့ လုပ်ထုံးလုပ်နည်းနှင့်အညီ ဆက်လက် သယ်ယူခွင့်ပြုနိုင်သည်။

၇၇။ ညွှန်ကြားရေးမှူးချုပ်သည် ဝန်ကြီးဌာန၏သဘောတူညီချက်ဖြင့် နည်းဥပဒေ ၇၆ နည်းဥပဒေခွဲ (က)၊ အပိုဒ်(၁)၊ (၂) အရ သယ်ယူခွင့်မပြုသင့်သည့်နေရာဒေသနှင့် သစ်မျိုးများအား အခါအားလျော်စွာ ထုတ်ပြန်ကြေညာရမည်။

၇၈။ (က) သစ်တောဥပဒေပုဒ်မ(၂၃)၊ ပုဒ်မခွဲ(က)အရ မိမိအိမ်သုံးပရိဘောဂ အသုံးအဆောင်များ သယ်ယူရွှေ့ပြောင်းခြင်းအတွက် သက်ဆိုင်ရာ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ်သစ်တောအရာရှိက လုပ်ပိုင်ခွင့်အပ်နှင်းထားသည့် သစ်တောအရာရှိထံမှ ထောက်ခံချက်ရယူရာတွင် အောက်ပါအချက်အလက်များ တင်ပြရမည်-

- (၁) နိုင်ငံဝန်ထမ်းဖြစ်ပါက ပြောင်းရွှေ့မိန့် တင်ပြရမည်၊
- (၂) နိုင်ငံဝန်ထမ်းမဟုတ်ပါက သက်ဆိုင်ရာ ရပ်ကွက်/ ကျေးရွာအုပ်စု အုပ်ချုပ်ရေးမှူး၏ ရွှေ့ပြောင်းမှု မှန်ကန်ကြောင်း ထောက်ခံချက်တင်ပြရမည်။

(ခ) မြို့နယ်သစ်တောအရာရှိသည် နည်းဥပဒေ(က)အရ ထောက်ခံချက်ထုတ်ပေးရာတွင် အောက်ပါတို့ကိုပြည့်စုံစွာ ဖော်ပြရမည်-

- (၁) သယ်ဆောင်လိုသူ၏ အမည်၊ အလုပ်အကိုင်၊ နိုင်ငံသားစိစစ်ရေးကဒ်ပြားအမှတ်၊
- (၂) သယ်ယူခွင့်ပြုသည့် ဒေသ၊
- (၃) သယ်ယူခွင့်ပြုသည့် အကြောင်းအရာ၊
- (၄) သယ်ယူခွင့်ပြုသည့် သစ်မျိုး၊ အမျိုးအမည်နှင့် အရေအတွက်၊
- (၅) သယ်ဆောင်လိုသူ၏ မိမိအိမ်သုံးပရိဘောဂအသုံးအဆောင်ဖြစ်ကြောင်းဝန်ခံချက်၊
- (၆) သယ်ယူခွင့်ပြုသည့် ကာလ၊
- (၇) သယ်ဆောင်မည့် ယာဉ်အမျိုးအစားနှင့် ယာဉ်အမှတ်။

(ဂ) မိမိ အိမ်သုံးပရိဘောဂပစ္စည်းများသယ်ယူရွှေ့ပြောင်းသူသည် သစ်တောဝန်ထမ်းက တောင်းခံလာပါက ထောက်ခံချက်များပူးတွဲ၍ အထောက်အထားများ ပြည့်စုံစွာတင်ပြပေးရမည်။

၇၉။ (က) မြို့နယ်သစ်တောအရာရှိ သို့မဟုတ် ၎င်းကတာဝန်ပေးအပ်ခြင်းခံရသော သစ်တောဝန်ထမ်းသည် အခွန်ဆောင်ပြီးသော သစ်တောထွက်ပစ္စည်းများအတွက် မျှောစာထုတ်ပေးခွင့်ရှိသည်။

(ခ) ထုတ်ပေးသည့် မျှောစာတိုင်းတွင် အောက်ပါတို့ ဖော်ပြပါရှိရမည် -

- (၁) သစ်ဖြစ်ပါက သစ်မျိုးအမည်နှင့် သစ်လုံး၊ သို့မဟုတ် ခွဲသား အရေအတွက်၊



- (၂) သစ်တောထွက်ပစ္စည်းဖြစ်ပါက အမျိုးစားနှင့်အရေအတွက်၊
- (၃) သစ်လုံးနှင့် ခွဲသားများပေါ်၌ပါရှိသည့် တံဆိပ်အမှတ်အသား၊
- (၄) သယ်ယူမည့် ခရီးလမ်းဆုံး၊
- (၅) မျှောစာ၏ သက်တမ်းကာလ၊
- (၆) လမ်းခရီးတွင်ရပ်တန့်၍ စစ်ဆေးခံရမည့်နေရာများ။

၈၀။ ဒေသခံပြည်သူအစုအဖွဲ့ပိုင်သစ်တောအသုံးပြုသူများအဖွဲ့သည် ဒေသခံပြည်သူအစုအဖွဲ့ပိုင်သစ်တောမှ ထွက်ရှိသော သစ်တောထွက်ပစ္စည်းများကို မြို့နယ်ကျော်သယ်ယူရာတွင် သစ်တောဦးစီးဌာန၏ ညွှန်ကြားချက်၊ လုပ်ထုံးလုပ်နည်းများနှင့်အညီ ဆောင်ရွက်ရမည်။

၈၁။ သစ်တောဝန်ထမ်းသည် သစ်တောထွက်ပစ္စည်း သယ်ဆောင်လာသူ မည်သူကိုမဆို မျှောစာပါ /မပါ စစ်ဆေးမေးမြန်းခွင့်ရှိသည်။ သစ်တောထွက်ပစ္စည်းကို တရားဝင်ပိုင်ဆိုင်ခွင့်ရရှိသူဖြစ်သော်လည်း မျှောစာ မပါဘဲသယ်ဆောင်လာကြောင်းစစ်ဆေးတွေ့ရှိရပါက သစ်တောဥပဒေပုဒ်မ ၃၉ ပါ ပြဋ္ဌာန်းချက်များနှင့်အညီ အရေးယူနိုင်ရေးသက်ဆိုင်ရာ မြို့နယ်သစ်တောအရာရှိထံသို့ အမှုတွဲပြုစု၍ တင်ပြရမည်။

၈၂။ သစ်တောထွက်ပစ္စည်းသယ်ယူရွှေ့ပြောင်းသူသည် မိမိသယ်ယူရွှေ့ပြောင်းမည့် သစ်တောထွက် ပစ္စည်းများကို စစ်ဆေးခံရန်၊ အခွန်ဆောင်ရန် သို့မဟုတ် တံဆိပ်အမှတ်အသားရိုက်မှတ်ရန် သက်ဆိုင်ရာ သစ်တောကင်းရုံး သို့မဟုတ် သက်ဆိုင်ရာ မြို့နယ်သစ်တောဦးစီးဌာနရုံးသို့ သယ်ဆောင်သွားရမည်။

၈၃။ မည်သူမျှ ပေးဆောင်ရန်ရှိသောအခွန်အခများကို ပေးဆောင်ခြင်းမပြုရသေးမီအတွင်း သစ်တောထွက် ပစ္စည်းများကို သယ်ယူရွှေ့ပြောင်းခြင်းမပြုရ။

၈၄။ မည်သူမဆို မိမိကြီးကြပ်သယ်ဆောင်လာသည့် သစ်၊ တိုင်၊ မျှော၊ ထင်း၊ ဝါး သို့မဟုတ် ကြိမ်ဖောင် များကို တူးမြောင်းနှင့် ဆက်သွယ်လျက်ရှိသည့် ရေလွှဲဆည်ပေါက်သို့ ဆိုက်ရောက်သည့်အခါတွင် ဆည် ကြီးကြပ်သူ၏ သတ်မှတ်ချက်အတိုင်း ကြန့်ကြာမှုမရှိစေဘဲ ရေလွှဲဆည်ကိုဖြတ်၍ သယ်ယူရွှေ့ပြောင်းရမည်။ ရွှေ့ပြောင်းရန်ရေမလုံလောက်ကြောင်း ဆည်ကြီးကြပ်သူကထင်မြင်လျှင် သစ်တောဝန်ထမ်းက အထူး ခွင့်ပြုမိန့်အရ ခွင့်ပြုသည့်လမ်းမှ သယ်ယူရွှေ့ပြောင်းရမည်။

၈၅။ (က) သစ်တောဦးစီးဌာနသည် သစ်ဖောင်များကို ချည်ထားခြင်း၊ ရပ်ထားခြင်း၊ သို့မဟုတ် ဆွဲထားခြင်းမပြုရသော နယ်နိမိတ်များ ကို အခါအားလျော်စွာအမိန့်ကြော်ငြာစာထုတ်ပြန်၍ သတ်မှတ်နိုင်သည်။

(ခ) မည်သူမျှ နည်းဥပဒေခွဲ(က)အရသတ်မှတ်ထားသော နယ်နိမိတ်အတွင်း သစ်ဖောင်များကို ချည်ထားခြင်း၊ ရပ်ထားခြင်း၊ သို့မဟုတ် ဆွဲထားခြင်းမပြုရ။

၈၆။ သစ်တောထွက်ပစ္စည်း သယ်ယူရွှေ့ပြောင်းခွင့်ရရှိသူသည် တံတားများ၊ တာတမံများ၊ သို့မဟုတ် ယင်းတို့နှင့် ဆက်စပ်နေသည့်လုပ်ငန်းများကို ကာကွယ်ရန်အလို့ငှာ သက်ဆိုင်ရာဌာနများမှ ထုတ်ပြန်ထားသည့် ဥပဒေ၊ နည်းဥပဒေ၊ အမိန့်ညွှန်ကြားချက်များကို လိုက်နာရမည်။

၈၇။ မျှောစာရရှိသူသည် သစ်တောထွက်ပစ္စည်းများကို သယ်ယူရွှေ့ပြောင်းရာတွင် နိုင်ငံတော်ပိုင်ပစ္စည်း တစ်စုံတစ်ရာပျက်စီးမှုရှိလျှင် ထိုက်သင့်သော လျော်ကြေးငွေကို ပေးဆောင်ရမည်။

၈၈။ မည်သူမဆို ညွှန်ကြားရေးမှူးချုပ် သို့မဟုတ် ၎င်းကလုပ်ပိုင်ခွင့်အပ်နှင်းခြင်းခံရသူ၏ အထူးခွင့်ပြု ချက်မရရှိလျှင် သစ်တောထွက်ပစ္စည်းများကို သယ်ယူရွှေ့ပြောင်းရာ၌-

(က) မြစ်များတွင်ရေစီးခြင်းကို ယုတ်လျော့စေခြင်း သို့မဟုတ် ရေကြောင်းပြောင်းလဲစေခြင်း သို့မဟုတ် ရေကြောင်းပိတ်ဆို့စေခြင်း မပြုလုပ်ရ။

(ခ) မော်တော်ကားလမ်း၊ သို့မဟုတ် မီးရထားလမ်းတစ်လျှောက် ယာဉ်အသွားအလာပိတ်ဆို့မှု တစ်စုံတစ်ရာ မပြုလုပ်ရ။

၈၉။ (က) မည်သည့်သစ်တောဝန်ထမ်းမဆို မြစ်၊ ချောင်းနှင့် ရေကြောင်း တစ်လျှောက် သစ်မျှောခြင်းကို အတားအဆီးဖြစ်စေမည့် ပြုလုပ်မှုများကို ကာကွယ်တားမြစ်ခွင့်ရှိသည်။

(ခ) မြို့နယ်သစ်တောအရာရှိ သို့မဟုတ် ဤကိစ္စအလို့ငှာ လုပ်ပိုင်ခွင့်အပ်နှင်းထားသည့် အစိုးရ အရာရှိသည် သစ်မျှောခြင်းကို အတားအဆီးဖြစ်စေမည့် ပြုလုပ်မှုများကို ဖယ်ရှားခွင့်ရှိ သည်။

၉၀။ သစ်မျှောခြင်းကို အတားအဆီးဖြစ်စေမည့် ပြုလုပ်မှုများကို နည်း ၂ပဒေ ၈၉၊ နည်း၂ပဒေခွဲ(က)အရ ကာကွယ်တားမြစ်ခြင်း သို့မဟုတ် နည်း၂ပဒေခွဲ(ခ)အရ ဖယ်ရှားခြင်းပြုရာတွင် ကုန်ကျသောစရိတ်များကို အတားအဆီးပြုလုပ်သူအား ကျခံစေရမည်။

**အခန်း(၉)**

**ရေမျှောကမ်းတင်သစ်များ စီမံခန့်ခွဲခြင်း**

၉၁။ မည်သူမဆို မြစ်နှင့် ချောင်းများအတွင်း ရေမျှောကမ်းတင်သစ်များကို သက်ဆိုင်ရာ ခရိုင်သစ်တော အရာရှိ၏ ခွင့်ပြုချက်မရရှိဘဲ ဆယ်ယူခြင်းမပြုရ။

၉၂။ (က) နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိသည် နေရာဒေသနှင့် အချိန်ကာလကိုဖော်ပြပြီး ရေမျှောကမ်းတင်သစ်များဆယ်ယူခွင့်ကို ပိတ်ပင် တားမြစ်နိုင်သည်။

(ခ) မည်သူမျှ နည်း၂ပဒေခွဲ(က)အရ ထုတ်ပြန်သည့် တားမြစ်ချက်ကို ဖောက်ဖျက်ကျူးလွန်ခြင်း မပြုရ။

၉၃။ (က) မြစ်နှင့် ချောင်းများအတွင်း ခရိုင်သစ်တောအရာရှိ၏ ခွင့်ပြုချက်ဖြင့် ရေမျှောကမ်းတင်သစ် ဆယ်ယူသည် ဆယ်ယူရရှိသည့်သစ်လုံးများကို အနီးဆုံးသစ်တောကင်းရုံးသို့ စုသိမ်းယူ ဆောင်လာရမည်။

(ခ) နည်းဥပဒေခွဲ(က)အရ စုသိမ်းယူဆောင်လာသူသည် သတ်မှတ်ထားသည့် သစ်ဆယ်ခွေကို ရပိုင်ခွင့်ရှိရမည်။

၉၄။ ခရိုင်သစ်တောအရာရှိသည် သစ်တောကင်းရုံးသို့ စုသိမ်းယူဆောင်လာသော ရေမျောကမ်းတင် သစ်များနှင့်စပ်လျဉ်း၍ -

(က) သက်ဆိုင်သူများ သိရှိနိုင်ရန်နှင့် ပိုင်ဆိုင်ခွင့်တောင်းခံနိုင်ရန် မြစ်ညာဒေသရှိ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ်အတွင်းမှ မြို့နယ်သစ်တောရုံးများအားလုံး နှင့် သစ်တောကင်းရုံးများအားလုံးတွင် အမိန့်ကြော်ငြာစာများထုတ်ပြန်ချိတ်ဆွဲထားရမည်။ ထို့ပြင် ယင်းသို့သော အမိန့်ကြော်ငြာစာများကို အလိုရှိကြောင်း ကြိုတင်စာရင်းပေးသွင်း ထားသည့် ကိုယ်ပိုင်တံဆိပ်ပိုင်ရှင်များသို့လည်းပေးပို့ရမည်။

(ခ) ရေပေါ်တွင် အလိုအလျောက်မပေါ်ဘဲ မျောပါလာသည့် ရေမျောကမ်းတင်သစ်များနှင့် ပင်လယ်ပြင်တွင်မျောပါနေသည့် သစ်များကို အမိန့်ကြော်ငြာစာပါ ခွင့်ပြုသည့်ကာလ ကုန်ဆုံးပြီးနောက် နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တော အရာရှိ၏ ခွင့်ပြုမိန့်ရယူ၍ ထုခွဲရောင်းချခွင့်ရှိသည်။

(ဂ) မြန်မာ့သစ်လုပ်ငန်းပိုင် တံဆိပ်ပါရှိသည့် ရေမျောကမ်းတင်သစ်များကို သက်ဆိုင်ရာ မြန်မာ့ သစ်လုပ်ငန်းသို့ လွှဲပြောင်းပေးအပ်ရမည်။

(ဃ) ဆယ်ယူထားသည့် ရေမျောကမ်းတင်သစ်များသည် သစ်သိုလှောင်ဆိပ်များမှ မျောထွက်လာ သည့် သစ်များဖြစ်ကြောင်းစစ်ဆေးတွေ့ရှိရပါက နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိ၏ သဘောတူညီချက်ဖြင့် သက်ဆိုင်ရာ မူလပိုင်ရှင် အား ပြန်လည်ယူဆောင်သွားခွင့်ပြုနိုင် သည်။

၉၅။ မူလပိုင်ရှင်သည် နည်းဥပဒေ ၉၄ ၊ နည်းဥပဒေခွဲ(ဃ)အရ မိမိအားပြန်လည် ယူဆောင်သွားခွင့် ပြုသည့် ရေမျောကမ်းတင်သစ်များကို သစ်တောကင်းရုံး၌ ထိန်းသိမ်းစောင့်ရှောက်ထားရသည့်အတွက် နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိကသတ်မှတ်သည့် အခကြေးငွေကို ပေးဆောင်ရမည်။

၉၆။ ပင်လယ်တွင်ဖြစ်စေ၊ မြစ်များ၊ ချောင်းများတွင် ဖြစ်စေ၊ ဆယ်ယူရရှိသည့် ရေမျောကမ်းတင် သစ်များနှင့်စပ်လျဉ်း၍ ညွှန်ကြားရေးမှူးချုပ်၏ သဘောတူညီချက်ဖြင့် သက်ဆိုင်ရာ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိက အခါအားလျော်စွာ ကြော်ငြာ၍ သတ်မှတ်သည့် ဆယ်ယူခနှုန်းထားအတိုင်း သစ်ပိုင်ရှင်ကဆယ်သူကို ပေးချေရမည်။

အခန်း(၁၀)

ကိုယ်ပိုင်တံဆိပ်တုံးများကို မှတ်ပုံတင်ခြင်းနှင့် သစ်များကိုတံဆိပ်ရိုက်မှတ်ခြင်း

၉၇။ ညွှန်ကြားရေးမှူးချုပ်သည် သစ်ထုတ်ယူခြင်းကိစ္စရပ်များနှင့်ပတ်သက်၍ ရိုက်မှတ်ပေးရမည့် တံဆိပ်တုံးအမျိုးအစားများကို သတ်မှတ်ပြဋ္ဌာန်းပေးရမည်။

၉၈။ သစ်တောဥပဒေပုဒ်မ ၈၊ ပုဒ်မခွဲ(ခ)၊ ပုဒ်မ ၁၂၊ ပုဒ်မခွဲ(ဃ)နှင့် ပုဒ်မ ၁၄ အရ သစ်ထုတ်ယူခွင့် ရရှိသူသည် ခွင့်ပြုမိန့်အရ ထုတ်သည့်သစ်တွင် ရိုက်မှတ်ရန်အသုံးပြုသော မိမိကိုယ်ပိုင်တံဆိပ်ကို အသုံးပြု မည့် သက်ဆိုင်ရာ ခရိုင်သစ်တောရုံးတွင် မှတ်ပုံတင်ရမည်။

၉၉။ (က) နည်းဥပဒေ ၉၈ အရ မှတ်ပုံတင်လျှောက်ထားသည့် ကိုယ်ပိုင်တံဆိပ်ပုံစံသည် သက်ဆိုင်ရာ ခရိုင်သစ်တောအရာရှိ၏ သဘောတူညီချက်ရရှိရမည့်အပြင် မှတ်ပုံတင်သည့်ပုံစံတွင် သက်ဆိုင်ရာ ခရိုင်ကို ညွှန်ပြသည့် အထူးအမှတ်အသားတစ်ခု ပါရှိရမည်။

(ခ) မည်သူမျှ ကိုယ်ပိုင်တံဆိပ်ကို မှတ်ပုံတင်ထားသည့် သက်ဆိုင်ရာမြို့နယ်၏ပြင်ပတွင် သုံးစွဲခြင်းမပြုရ။

၁၀၀။ ကိုယ်ပိုင်တံဆိပ်တုံးတစ်ခုနှင့် မလုံလောက်ပါက ဆင့်ပွားတံဆိပ်တုံးကို အမှတ်စဉ်ဖြည့်စွက်၍ သက်ဆိုင်ရာ ခရိုင်သစ်တောအရာရှိ၏ သဘောတူညီချက်ဖြင့် သုံးစွဲနိုင်သည်။

၁၀၁။ ကိုယ်ပိုင်တံဆိပ်တစ်ခု၏ မှတ်ပုံတင်သက်တမ်းသည် မှတ်ပုံတင်ခွင့် ရရှိသည့်နေ့မှစ၍ ယင်းကို ပယ်ဖျက်သည့်နေ့အထိ ဖြစ်စေရမည်။

၁၀၂။ မှတ်ပုံတင်သည့် ကိုယ်ပိုင်တံဆိပ်အတွက် သတ်မှတ်ထားသည့်မှတ်ပုံတင်ကြေးကို ပေးဆောင်ရမည်။

၁၀၃။ အောက်ပါအကြောင်းတစ်ရပ်ရပ်ပေါ်ပေါက်သည့်အခါ ကိုယ်ပိုင်တံဆိပ်ကို မှတ်ပုံတင်ထားခြင်း ပျက်ပြယ်သည် -

- (က) တံဆိပ်တုံးပိုင်ရှင် ကိုယ်တိုင်က မှတ်ပုံတင်ပယ်ဖျက်ပေးရန်လျှောက်ထားခြင်း ၊
- (ခ) တံဆိပ်တုံးပိုင်ရှင် သေဆုံးခြင်း သို့မဟုတ် ကြွေးမြီများ မပေးဆပ်နိုင်ကြောင်း တရားရုံးမှ ကြေညာခံရခြင်း ၊
- (ဂ) အထူးခွင့်ပြုမိန့်ဖြင့် သစ်ထုတ်ရန် မှတ်ပုံတင်ထားသည့် တံဆိပ်ဖြစ်ပါက ခွင့်ပြုသက်တမ်း ကုန်ဆုံးခြင်း ၊
- (ဃ) တံဆိပ်တုံးအား (၁၂)လတိုင်အောင် တစ်ဆက်တည်း အသုံးပြုမှုမရှိခြင်း၊
- (င) တံဆိပ်တုံးပုံစံကို ပြောင်းလဲရန် လိုအပ်ကြောင်းပိုင်ရှင်ဖြစ်သူက လျှောက်ထားလာခြင်း ၊
- (စ) တံဆိပ်တုံးကို မှတ်ပုံတင်စည်းကမ်းနှင့် ဆန့်ကျင်၍ အသုံးပြုကြောင်း စိစစ်တွေ့ရှိရခြင်း။

၁၀၄။ ကိုယ်ပိုင်တံဆိပ်တုံးကို လက်ဝယ်ထားခွင့်၊ အသုံးပြုခွင့်ရှိသူများမှာ အောက်ပါအတိုင်းဖြစ်ပါသည် -

(က) ကိုယ်ပိုင်တံဆိပ်တုံးကိုအသုံးပြုရန် မှတ်ပုံတင်ပြီးကြောင်း သက်ဆိုင်ရာ ခရိုင်သစ်တော အရာရှိက ထုတ်ပေးသည့် သက်သေခံလက်မှတ်ရရှိထားသူ တံဆိပ်ပိုင်ရှင် ၊

(ခ) သက်ဆိုင်ရာ ခရိုင်သစ်တောအရာရှိ၏ ခွင့်ပြုချက်ဖြင့် တံဆိပ်တုံးပိုင်ရှင်၏ ကိုယ်စား ကိုင်ဆောင်ခွင့်ရရှိသူ ။

၁၀၅။ သစ်ပင်များကို ခုတ်လှဲခြင်း သို့မဟုတ် သစ်လုံးများကို ဖြတ်ပိုင်းခြင်းပြုသောအခါ (၂၄)နာရီအတွင်း ငုတ်နှင့် သစ်လုံးများအပေါ်တွင် သတ်မှတ်ချက်နှင့်အညီ ကိုယ်ပိုင်တံဆိပ်ကို ရိုက်မှတ်ရမည်။

၁၀၆။ မည်သူမျှ ကိုယ်ပိုင်တံဆိပ်ရိုက်မှတ်ခြင်းမပြုရသေးသည့် သစ်များကို ခုတ်လှဲသည့်နေရာမှ သယ်ယူ ရွှေ့ပြောင်းခြင်းမပြုရ။

၁၀၇။ (က) ခွဲစိတ်ခြင်းမရှိသေးသည့် သစ် သို့မဟုတ် အကြမ်းခုတ်ထားပြီး သစ်များပေါ်တွင် မှတ်ပုံတင် ထားသည့် ကိုယ်ပိုင်တံဆိပ်ကိုသာ ရိုက်မှတ်ရမည်။

(ခ) တံဆိပ်တုံးပိုင်ရှင်ကိုယ်တိုင် သို့မဟုတ် နည်းဥပဒေ ၁၀၄ ၊ နည်း ဥပဒေခွဲ(ခ)အရ တံဆိပ်တုံး ကိုင်ဆောင်ခွင့်ရရှိသူမှ တစ်ပါး မည်သူမျှ တံဆိပ်ရိုက်မှတ်ခြင်းမပြုရ။

၁၀၈။ မည်သူမဆို ခွင့်ပြုမိန့် မရှိလျှင်ဖြစ်စေ၊ ခွင့်ပြုမိန့်နှင့်အညီ မဟုတ်လျှင်ဖြစ်စေ -

(က) ပင်ထောင်သစ်ပင်တွင် ကိုယ်ပိုင်တံဆိပ်ကိုမရိုက်ရ၊

(ခ) သစ်နှင့် သစ်လုံးပေါ်တွင် ရိုက်မှတ်ထားသည့် တံဆိပ်အမှတ်အသားကိုပြောင်းလဲခြင်း၊ ဖျက်ဆီးခြင်း သို့မဟုတ် ပုံသဏ္ဍာန် ပျက်စေခြင်းမပြုရ၊

(ဂ) သစ်တောဦးစီးဌာနသို့ ပေးဆောင်ရန်ရှိသည့် အခွန်အခများ အားလုံးပေးဆောင်ပြီးကြောင်း ဖော်ပြသည့် သစ်တောဦးစီးဌာန၏ တံဆိပ်အမှတ်အသားမပါရှိလျှင် အခြားကိုယ်ပိုင်တံဆိပ် ပါသည့် သစ် သို့မဟုတ် တံဆိပ်ရာကိုဖျက်ဆီးခြင်း သို့မဟုတ် ပုံသဏ္ဍာန်ပျက်အောင် ပြုလုပ်ထားသည့် လက္ခဏာပါသောသစ်များပေါ်တွင် ကိုယ်ပိုင်တံဆိပ်ကိုရိုက်မှတ်ခြင်း မပြုရ၊

(ဃ) သစ်ထုတ်ခွင့်ရသူ သို့မဟုတ် သစ်ထုတ်ခွင့်ရသူ၏ လုပ်ပိုင်ခွင့် အပ်နှင်းခြင်းခံရသူ မဟုတ်လျှင် သစ်လုံးများကို ခုတ်လှဲသည့်နေရာမှ မရွှေ့ပြောင်းမီ ကိုယ်ပိုင် တံဆိပ်ကို ရိုက်မှတ်ခြင်းမပြုရ၊

(င) တရားမဝင် ခုတ်လှဲထုတ်ယူထားကြောင်း ယုံကြည်ရန် အကြောင်းရှိသောကျွန်းစို သို့မဟုတ် သစ်ပေါ်တွင် ကိုယ်ပိုင်တံဆိပ်ကို ရိုက်မှတ်ခြင်းမပြုရ။

အခန်း(၁၁)

သစ်သိုလှောင်ဆိပ်များ

၁၀၉။ သစ်တောဥပဒေပုဒ်မ ၂၄ အရ တည်ထောင်ထားသော သစ်တောကင်းရုံးများအနက် သင့်လျော်သည့် သစ်တောကင်းရုံးများကို သက်ဆိုင်ရာ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိက သစ်သိုလှောင်ဆိပ်များအဖြစ် သတ်မှတ်အသုံးပြုစေနိုင်သည်။ ယင်းသို့ အသုံးပြုသည့် သစ်သိုလှောင်ဆိပ်များကိုသီးခြားအမှတ်စဉ်တပ်၍ သက်ဆိုင်ရာသစ်သိုလှောင်ဆိပ်ရှေ့တွင် ဆိုင်းဘုတ် စိုက်ထူထားရမည်။

၁၁၀။ မည်သူမျှ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိက ထုတ်ပေးသည့် ခွင့်ပြုမိန့်ကိုမရရှိဘဲ သစ်သိုလှောင်ဆိပ်များကို အသုံးမပြုရ။

၁၁၁။ သစ်သိုလှောင်ဆိပ်များတွင် နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တော အရာရှိကထုတ်ပေးသည့် ခွင့်ပြုမိန့်ရရှိသူ၏ သစ်များကိုသာ သိုလှောင်ခွင့်ရှိသည်။ သို့ရာတွင် ခွင့်ပြုမိန့်ရရှိ သူက သစ်များကို ရောင်းချပြီး၍ ယင်းသစ်ဝယ်ယူသူက ဆက်လက် သိုလှောင်ထားရှိလိုလျှင် နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိ၏ ခွင့်ပြုချက်ဖြင့် သတ်မှတ်ထားသည့် အခကြေးငွေကိုပေးဆောင်ပြီး ဆက်လက်သိုလှောင်ထားခွင့်ရှိသည်။

၁၁၂။ မည်သူမျှ သစ်သိုလှောင်ဆိပ်အတွင်းရှိ သစ်သယ်ဆောင်လမ်းကို ပိတ်ဆို့ခြင်း သို့မဟုတ် အတားအဆီး ဖြစ်စေခြင်းမပြုရ။

၁၁၃။ မည်သူမျှ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ်သစ်တောအရာရှိ၏ ခွင့်ပြုချက်မရရှိဘဲ နေဝင်ချိန်မှနေထွက်ချိန်အတွင်း သစ်တောကင်းရုံး သို့မဟုတ် သစ်သိုလှောင်ဆိပ်များ အတွင်းရှိ သစ်များကို မျှောစာမပါဘဲရွှေ့ပြောင်းခြင်း သို့မဟုတ် ရွှေ့ပြောင်းရန် အားထုတ်ခြင်းမပြုရ။

၁၁၄။ သစ်သိုလှောင်ဆိပ်သို့ ရောက်ရှိလာသည့်သစ်များတွင် မသမာသောနည်းဖြင့် ရရှိထားသည့် သစ်များ ပါဝင်ကြောင်း စစ်ဆေးတွေ့ရှိရပါက စုံစမ်းစစ်ဆေးမှုအတွက် ကုန်ကျစရိတ်များကို သက်ဆိုင်ရာ သစ်သယ် ဆောင်သူကကျခံရမည်။

၁၁၅။ သစ်တောထွက်ပစ္စည်းများကို စစ်ဆေးရန်အလို့ငှာ သစ်တောကင်းရုံး၌ ထားရှိစဉ်အတွင်း သို့မဟုတ် သိုလှောင်ဆိပ်တွင် သိုလှောင်ထားစဉ်အတွင်းပျက်စီးမှု သို့မဟုတ် ဆုံးရှုံးမှုပေါ်ပေါက်ခဲ့ခြင်းသည် သစ်တော ဝန်ထမ်း၏ ပေါ့ဆမှု၊ လိမ်လည်မှု သို့မဟုတ် တမင်ပျက်စီးစေမှုကြောင့် ပေါ်ပေါက်ရခြင်း မဟုတ်လျှင် သက်ဆိုင်ရာ သစ်တော ဝန်ထမ်းတွင် တာဝန်မရှိစေရ။

အခန်း(၁၂)

သစ်အခြေခံအသုံးပြုသည့် စက်ရုံတည်ထောင်ခြင်း

၁၁၆။ (က) သစ်အခြေခံအသုံးပြုသည့် စက်ရုံတည်ထောင်ခြင်းတွင် သစ်တောထွက်ပစ္စည်းများကို အသုံးပြုသည့် စက်ရုံတည်ထောင်ခြင်းလုပ်ငန်းများလည်းပါဝင်သည်။

(ခ) ညွှန်ကြားရေးမှူးချုပ်သည် ဝန်ကြီးဌာန၏ သဘောတူညီချက်ဖြင့် သစ်နှင့်သစ်တောထွက်ပစ္စည်းအခြေခံသည့် စက်မှုလက်မှုလုပ်ငန်းများ၏အမျိုးအမည်ကို သတ်မှတ်နိုင်သည်။

၁၁၇။ သစ်တောဥပဒေပုဒ်မ ၃၀ အရ မည်သူမဆို သစ်အခြေခံအသုံးပြုသည့် အသေးစားစက်မှုလက်မှုလုပ်ငန်းများနှင့် ပရိဘောဂလုပ်ငန်းများကို သက်ဆိုင်ရာ ခရိုင်သစ်တောရုံးတွင် သတ်မှတ်ချက်နှင့်အညီ နှစ်စဉ်မှတ်ပုံတင်ပြီး တည်ထောင်လုပ်ကိုင်ခွင့်ရှိသည်။

(က) အသေးစားစက်မှုလက်မှုလုပ်ငန်းဦးစီးဌာန၏ အသေးစားစက်မှုလက်မှုလုပ်ငန်းမှတ်ပုံတင်လက်မှတ်ပါရှိရမည်။

(ခ) လုပ်ငန်းဆောင်ရွက်ရာတွင် သက်ဆိုင်ရာဝန်ကြီးဌာနများကပြဋ္ဌာန်းထားသည့် တည်ဆဲဥပဒေ၊ အမိန့်၊ ညွှန်ကြားချက်များနှင့်အညီ လိုက်နာဆောင်ရွက်ရမည်။

၁၁၈။ (က) လွှစက်၊ လျှာထိုးစက်၊ အထပ်သားစက်၊ သစ်ပါးလွှာစက် သို့မဟုတ် သစ်အခြေခံအသုံးပြုသည့်စက်ကိုဖြစ်စေ၊ ဝန်ကြီးဌာနက အမိန့်ကြော်ငြာစာထုတ်ပြန်၍ သတ်မှတ်သော သစ်ပရိဘောဂလုပ်ငန်း သို့မဟုတ် သစ်အခြေခံ အခြားလုပ်ငန်းကိုဖြစ်စေ တည်ထောင်လိုသူသည် ခွင့်ပြုမိန့်ရရှိရန် ညွှန်ကြားရေးမှူးချုပ်ထံ သတ်မှတ်ချက်များနှင့်အညီ လျှောက်ထားရမည်။

(ခ) ညွှန်ကြားရေးမှူးချုပ်သည် နည်းဥပဒေခွဲ(က)အရ လျှောက်ထားမှုကို သတ်မှတ်ချက်နှင့်အညီ စိစစ်၍ ဝန်ကြီးဌာန၏ သဘောတူညီချက်ဖြင့် ခွင့်ပြုနိုင်သည်။

၁၁၉။ (က) နည်းဥပဒေ ၁၁၈၊ နည်းဥပဒေခွဲ(က)နှင့် အကျုံးမဝင်သည့် လက်ကိုင်စက်လွှာ၊ လွှစင် တည်ထောင်လိုသူသည် ခွင့်ပြုမိန့်ရရှိရန် ယင်းကိစ္စအလို့ငှာ ညွှန်ကြားရေးမှူးချုပ်က လုပ်ပိုင်ခွင့် အပ်နှင်းထားသည့် သစ်တောအရာရှိထံ လျှောက်ထားရမည်။

(ခ) ညွှန်ကြားရေးမှူးချုပ်က လုပ်ပိုင်ခွင့်အပ်နှင်းထားသည့်သစ်တောအရာရှိသည် နည်းဥပဒေခွဲ(က)အရ လျှောက်ထားမှုကိုစိစစ်ပြီး သတ်မှတ်ချက်နှင့်ညီညွတ်ပါက ခွင့်ပြုမိန့်ထုတ်ပေးနိုင်သည်။

၁၂၀။ နည်းဥပဒေ ၁၁၈၊ နည်းဥပဒေခွဲ(ခ) သို့မဟုတ် နည်းဥပဒေ ၁၁၉၊ နည်း ဥပဒေခွဲ(ခ)အရ သစ်အခြေခံအသုံးပြုသည့်စက်ရုံတည်ထောင်ရန် ခွင့်ပြုမိန့်ရရှိသူသည် ဝန်ကြီးဌာန၏ သဘောတူညီချက်ဖြင့် ညွှန်ကြားရေးမှူးချုပ်ကသတ်မှတ်သော -

(က) အခွန်အခများကို ပေးဆောင်ရမည်။

(ခ) ခွင့်ပြုမိန့်ပါ စည်းကမ်းချက်များကို လိုက်နာရမည်။

၁၂၁။ ညွှန်ကြားရေးမှူးချုပ်သည် ဝန်ကြီးဌာန၏ သဘောတူညီချက်ဖြင့် သစ်တောဥပဒေပုဒ်မ ၃၁ အရ သတ်မှတ်ထားသော ခွင့်ပြုမိန့်ဆိုင်ရာ စည်းကမ်းချက်များကို ဖောက်ဖျက်ကျူးလွန်ခြင်းအတွက် တပ်ရိုက် ရမည့်ဒဏ်ကြေးအပြင် ပြစ်မှုနှင့်သင့်လျော်သည့်စီမံခန့်ခွဲမှုဆိုင်ရာ ပြစ်ဒဏ်တစ်ရပ်ရပ်ကိုလည်း ချမှတ်နိုင် သည်။

**အခန်း(၁၃)**

**ရှာဖွေခြင်း၊ ဖမ်းဆီးခြင်းနှင့် စီမံခန့်ခွဲရေးနည်းလမ်းအရ အရေးယူခြင်း**

၁၂၂။ သစ်တောဝန်ထမ်းတိုင်းသည် သစ်တောဥပဒေပါ ပြစ်မှုတစ်စုံတစ်ရာ ဖြစ်ပွားခြင်းမရှိစေရန် တားဆီး ခြင်းနှင့် ကြိုတင်ကာကွယ်ခြင်းများကို ပြုလုပ်ပိုင်ခွင့်ရှိသည်။

၁၂၃။ အများပြည်သူတို့ ဝင်ထွက်သွားလာခြင်းမပြုနိုင်သော နေအိမ်၊ အဆောက်အအုံ၊ နေရာတစ်ခုခုတွင် သစ်တောထွက်ပစ္စည်း တစ်စုံတစ်ရာကို သိုလှောင်ထားကြောင်းယုံကြည်ရန်လုံလောက်သည့် အကြောင်းရှိ လျှင် ထိုနေအိမ်၊ အဆောက်အအုံ၊ နေရာကိုရှာဖွေရန် မြို့နယ်တရားသူကြီးသည် တောအုပ်အဆင့်ထက် မနိမ့်သော သစ်တောဝန်ထမ်းတစ်ဦးဦးအား ရှာဖွေမိန့်ထုတ်ပေးနိုင်သည်။

၁၂၄။ ရှာဖွေအမိန့်ရရှိသူသည် -

- (က) ရှာဖွေအမိန့်ကို ကိုယ်တိုင်အတည်ပြု ဆောင်ရွက်ရမည်။ အခြားသူတစ်ဦးဦးကို တစ်ဆင့် လွှဲအပ်ခြင်းမပြုရ၊
- (ခ) ရှာဖွေခြင်းကို သက်သေ(၂)ဦးရှေ့တွင် ပြုလုပ်ရမည်၊
- (ဂ) ရှာဖွေအမိန့်တွင်ပါရှိသည့် နေအိမ်၊ အဆောက်အအုံ သို့မဟုတ် နေရာတွင် တွေ့ရှိရသော သက်သေခံပစ္စည်းများနှင့် ပြစ်မှုကျူးလွန်ရာတွင်အသုံးပြုသည့် ယာဉ်၊ တိရစ္ဆာန်နှင့် အခြားစက်ပစ္စည်းကိရိယာတန်ဆာပလာများကို သက်သေ(၂)ဦး ရှေ့မှောက်တွင် သိမ်းဆည်း ရမည်။ အဆိုပါသက်သေများကိုလည်း အသိသက်သေအဖြစ် လက်မှတ်ရေးထိုးစေရမည်။
- (ဃ) ပြစ်မှုကျူးလွန်ရာတွင်အသုံးပြုသည့် ယာဉ်၊ တိရစ္ဆာန်၊ အခြား စက်ပစ္စည်းကိရိယာ တန်ဆာ ပလာများနှင့် ပြစ်မှုကျူးလွန်သူများကို အရေးယူခြင်းပြုရမည်၊
- (င) ရှာဖွေသည့်အချိန်မှ (၂၄)နာရီအတွင်း ရှာဖွေခြင်းနှင့် စပ်လျဉ်းသည့်အကြောင်းအရာများကို ရှာဖွေအမိန့်ထုတ်ပေးသူ တရားသူကြီးထံစာဖြင့် အစီရင်ခံရမည်။

၁၂၅။ သစ်တောဝန်ထမ်းသည် အများပြည်သူတို့ဝင်ထွက်သွားလာနိုင်သော အဆောက်အအုံ၊ နေရာနှင့် မည်သည့်ယာဉ်မျိုးကိုမဆို ရှာဖွေအမိန့် ရယူရန်မလိုဘဲ သက်သေ(၂)ဦးရှေ့တွင်ရှာဖွေခြင်းပြုနိုင်သည်။ ယင်းသို့ ရှာဖွေရာတွင်တွေ့ရှိရသော သက်သေခံပစ္စည်းများ၊ အခြားစက်ပစ္စည်းကိရိယာ တန်ဆာပလာများ ကို သိမ်းဆည်းခြင်းနှင့် ပြစ်မှုကျူးလွန်ရာတွင်အသုံးပြုသည့် ယာဉ်၊ တိရစ္ဆာန်၊ အခြားစက်ပစ္စည်း ကိရိယာတန်ဆာပလာများနှင့် ပြစ်မှုကျူးလွန်သူများကို အရေးယူခြင်းပြုရမည်။



၁၂၆။ သစ်တောဥပဒေပါ ပြစ်မှုတစ်ခုခုအတွက် ရှာဖွေအမိန့်ထုတ်ပေးခြင်း၊ ရှာဖွေခြင်း၊ ဖမ်းဆီးခြင်း၊ သက်သေခံပစ္စည်းသိမ်းခြင်းနှင့်စပ်လျဉ်း၍ ဤနည်းဥပဒေများတွင် အတိအလင်း ပြဋ္ဌာန်းထားခြင်းမရှိလျှင် ပြစ်မှုဆိုင်ရာကျင့်ထုံးဥပဒေပါ ပြဋ္ဌာန်းချက်များနှင့်အညီ လိုက်နာဆောင်ရွက်ရမည်။

၁၂၇။ ညွှန်ကြားရေးမှူးချုပ်သည် ဖမ်းဆီးရမိသည့် သစ်တောထွက်ပစ္စည်းများနှင့်စပ်လျဉ်း၍ သစ်တောဥပဒေပုဒ်မ ၃၃ အရ စီမံခန့်ခွဲရေးဆိုင်ရာအမိန့်ချမှတ်ရာတွင် လိုက်နာရမည့်နည်းလမ်းများကို သတ်မှတ်ထားရှိရမည်။

၁၂၈။ သစ်တောဝန်ထမ်းတစ်ဦးဦးသည် သစ်တောပြစ်မှုတစ်ရပ်ရပ်ကို ကျူးလွန်သည်ဟု ယုံကြည်ရန် အကြောင်းရှိသူကို အမည်နှင့် နေရပ်လိပ်စာ မေးမြန်းရယူနိုင်သည်။ ယင်းသို့ မေးမြန်ခြင်းခံရသူသည် မိမိ၏ အမည်နှင့် နေရပ်လိပ်စာအမှန်ကို ထုတ်ဖော်ပြောဆိုရမည်။

၁၂၉။ ဤနည်းဥပဒေအရ သစ်တောဝန်ထမ်းက ရှာဖွေရာတွင် သိမ်းဆည်းရမိသည့် သစ်တောထွက်ပစ္စည်းများနှင့်စပ်လျဉ်း၍ မြို့နယ်သစ်တောအရာရှိသည် -

- (က) သိမ်းဆည်းခြင်းခံရသူထံ ခံဝန်ချုပ်ဖြင့် ယာယီပြန်လည်ပေးအပ်ထားနိုင်သည်။
- (ခ) ပျက်စီး၊ ပုပ်သိုးလွယ်သော သစ်တောထွက်ပစ္စည်းများကို ခရိုင်သစ်တောအရာရှိ၏ ခွင့်ပြုချက်ဖြင့် ထုခွဲရောင်းချခွင့် သို့မဟုတ် ဖျက်ဆီးခွင့်ရှိသည်။
- (ဂ) ပိုင်ရှင်မပေါ်သည့် သစ်တောထွက်ပစ္စည်းများကို ခရိုင်သစ်တောအရာရှိ၏ ခွင့်ပြုချက်ဖြင့် ပြည်သူ့ဘဏ္ဍာအဖြစ် သိမ်းဆည်းခွင့်ရှိသည်။

၁၃၀။ သစ်တောဥပဒေအရ ကျူးလွန်သောအမှုကိုအရေးယူခြင်းနှင့်စပ်လျဉ်း၍ -

- (က) အောက်ဖော်ပြပါ ပစ္စည်းတစ်ခုခုကို ခွင့်ပြုမိန့်မရရှိဘဲ ထုတ်ယူခြင်း၊ သယ်ယူရွှေ့ပြောင်းခြင်း သို့မဟုတ် တရားမဝင်လက်ဝယ်ထားရှိခြင်းပြုသည့်အတွက် ပြစ်မှုကျူးလွန်သူအား သစ်တောဦးစီးဌာန မဟုတ်သည့် အခြားအစိုးရဌာနအဖွဲ့အစည်းမှ တာဝန်ရှိသူက ဖမ်းဆီးခြင်းဖြစ်လျှင် ထိုဖမ်းဆီးသူသည် တရားခံကို သက်သေခံပစ္စည်းများနှင့်အတူ သက်ဆိုင်ရာ မြို့နယ်သစ်တောဦးစီးဌာနသို့ လွှဲပြောင်းပေးရမည် -
  - (၁) တစ်တန်ထက် မပိုသောသစ်၊
  - (၂) သစ်မှအပ ဒေသတန်ဖိုး ကျပ်တစ်သိန်းထက်မပိုသော အခြားသစ်တောထွက်ပစ္စည်း၊
  - (၃) မြေ၌စွဲကပ်ထားသော သို့မဟုတ် မြေ၌စွဲကပ်ထားသောပစ္စည်းတွင် တပ်ဆင်ထားသည့် မရွှေ့မပြောင်းနိုင်သော သစ်တောထွက်ပစ္စည်း၊

ခြွင်းချက်။ ။နည်းဥပဒေခွဲ(က)အရ အရေးယူဆောင်ရွက်ရာတွင် ဤနည်းဥပဒေခွဲငယ်(၃) ပါ မရွှေ့မပြောင်းနိုင်သောပစ္စည်းကိုသိမ်းဆည်းခြင်းဖြစ်လျှင် မြို့နယ်သစ်တောဦးစီးဌာနသို့ ယင်းပစ္စည်းကိုလွှဲပြောင်းပေးရန်မလိုပဲ အမှုအကြောင်းအရာဖော်ပြချက်နှင့်တကွ တရားခံကိုသာ လွှဲပြောင်းပေးရမည်။

(ခ) သက်ဆိုင်ရာ သစ်တောအရာရှိသည် နည်းဥဒေခွဲ(က)အရ လွှဲ ပြောင်းပေးသော ပြစ်မှုများနှင့် စပ်လျဉ်း၍ သစ်တောဥပဒေ ပုဒ်မ ၃၃ နှင့်အညီ ဆက်လက်ဆောင်ရွက်ရမည်။

(ဂ) သစ်တောဥပဒေပုဒ်မ(၃၃)တွင် အကျုံးဝင်သောပြစ်မှုမှအပ ရဲအရေးယူပိုင်ခွင့်ရှိသော သစ်တောဥပဒေ အခန်း(၁၂)ပါ ပြစ်မှုဖြစ်လျှင် ယင်းပြစ်မှုကျူးလွန်သူအား ဖမ်းဆီးသော သစ်တောဝန်ထမ်း သို့မဟုတ် ရဲတပ်ဖွဲ့ဝင်ကဖြစ်စေ ယင်းပြစ်မှုကိုကျူးလွန်ကြောင်းသိရှိသော ပုဂ္ဂိုလ်တစ်ဦးဦးကဖြစ်စေ ပြစ်မှုဆိုင်ရာကျင့်ထုံးဥပဒေပုဒ်မ ၁၅၄ နှင့်အညီ သက်ဆိုင်ရာ ရဲစခန်း၌ ပထမသတင်းပေးတိုင်ကြားရမည်။

၁၃၁။ သစ်တောအရာရှိသည် သစ်တောပြစ်မှုများနှင့် စပ်လျဉ်း၍ -

(က) စွပ်စွဲခံရသူနှင့် သက်သေများလာရောက်ရန် ဆင့်ခေါ်ခွင့်နှင့် စာရွက်စာတမ်းများတင်ပြစေရန် တောင်းဆိုခွင့်ရှိသည်။

(ခ) စုံစမ်းစစ်ဆေးနိုင်ခွင့်နှင့် ယင်းသို့စုံစမ်းစစ်ဆေးစဉ် သက်သေထွက်ချက်များကို မှတ်တမ်း ရယူခွင့်ရှိသည်။

၁၃၂။ သစ်တောအရာရှိသည် တရားရုံးက ပြည်သူ့ဘဏ္ဍာအဖြစ်သိမ်းဆည်းပြီး လွှဲပြောင်းပေးသော သစ်တောထွက်ပစ္စည်းများကို လက်ခံရယူရမည်။

၁၃၃။ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိသည် တရားရုံးက ပြည်သူ့ဘဏ္ဍာအဖြစ် သိမ်းဆည်းပြီး သစ်တောဦးစီးဌာနသို့ လွှဲပြောင်းပေးသော သစ်တောထွက်ပစ္စည်း များနှင့် သစ်တောဥပဒေပုဒ်မ ၃၃ အရ သစ်တောအရာရှိက စီမံခန့်ခွဲရေးနည်းလမ်းအရ အရေးယူပြီး ပြည်သူ့ဘဏ္ဍာအဖြစ် သိမ်းဆည်းသည့် သစ်တောထွက်ပစ္စည်းများကို သတ်မှတ်ချက်နှင့်အညီ ထုခွဲရောင်းချ ပိုင်ခွင့်ရှိသည်။

၁၃၄။ သစ်တောဥပဒေအရ သစ်တောဦးစီးဌာနက ရရန်ရှိသောငွေများကို မြေခွန်မပြေကျန်ငွေဖြစ်ဘိ သကဲ့သို့ အရကောက်ခံနိုင်ရန် ခရိုင်သစ်တောအရာရှိသည် တည်ဆဲဥပဒေများအရ ကော်လိတ်တော် အရာရှိ ၏ လုပ်ပိုင်ခွင့်များကို ကျင့်သုံးဆောင်ရွက်ခွင့်ရှိသည်။

**အခန်း(၁၄)**

**စီမံခန့်ခွဲရေးနည်းလမ်းအရအရေးယူခြင်း**

၁၃၅။ (က) ညွှန်ကြားရေးမှူးချုပ်က လုပ်ပိုင်ခွင့်အပ်နှင်းထားသော သစ်တောအရာရှိသည် မည်သူမဆို အောက်ဖော်ပြပါပြဋ္ဌာန်းချက်တစ်ရပ်ရပ်ကို လိုက်နာရန်ပျက်ကွက်ကြောင်း သို့မဟုတ် တားမြစ်ချက် တစ်ရပ်ရပ်ကို ဖောက်ဖျက်ကျူးလွန်ကြောင်း စစ်ဆေးတွေ့ရှိရပါက ထိုသူကိုစီမံခန့်ခွဲရေး နည်းလမ်းအရ ဒဏ်ကြေးငွေအနည်းဆုံး ကျပ် (၁)သိန်း မှ အများဆုံး ကျပ် (၅)သိန်း အထိ ပေးဆောင်စေရန်အမိန့် ချမှတ်နိုင်သည်။

နည်းဥပဒေ ၁၂။

မည်သူမျှ နည်းဥပဒေ ၉၊ နည်းဥပဒေခွဲ(ခ)အရ ကြီးဝိုင်းတောဖွဲ့စည်းသည့် အမိန့်ကြော်ငြာစာထုတ်ပြန်ပြီးနောက် ယင်းသို့ဖွဲ့စည်းသည့် အမိန့်ကြော်ငြာစာအရ -

- (က) ခွင့်ပြုထားသောမြေ သို့မဟုတ် အဆောက်အအုံတစ်ခုခု၏ အကျိုးခံစားခွင့်မှတစ်ပါး ကျန်အခွင့်အရေးများကို လွှဲပြောင်းခြင်းမပြုရ၊
- (ခ) ခွင့်ပြုထားသော အခွင့်အရေးများကို ကြေညာသည့်နေ့မှစ၍ တစ်ဆက်တည်း (၃) နှစ်ထက် ကျော်လွန်၍ ခံစားခြင်းမရှိလျှင် အဆိုပါအခွင့်အရေးသည် ပျက်ပြယ်ပြီးဖြစ်သည်ဟု မှတ်ယူရမည်။

နည်းဥပဒေ ၁၈ ။

မည်သူမျှ နည်းဥပဒေ ၁၆ အရ ကြီးပြင်ကာကွယ်တောသတ်မှတ်သည့် အမိန့်ကြော်ငြာစာ ထုတ်ပြန်ပြီးနောက် ယင်းသို့သတ်မှတ်သည့် အမိန့်ကြော်ငြာစာအရ -

- (က) ခွင့်ပြုထားသောမြေ သို့မဟုတ် အဆောက်အအုံတစ်ခုခု အကျိုးခံစားခွင့်မှတစ်ပါး ကျန်အခွင့်အရေးများကို လွှဲပြောင်းခြင်းမပြုရ၊
- (ခ) ခွင့်ပြုထားသော အခွင့်အရေးများကို ကြေညာသည့်နေ့မှစ၍ တစ်ဆက်တည်း (၃)နှစ် ထက် ကျော်လွန်၍ခံစားခြင်းမရှိလျှင် အဆိုပါအခွင့်အရေးသည် ပယ်ဖျက်ပြီးဖြစ်သည်ဟု မှတ်ယူသည်။

နည်းဥပဒေ ၂၉(ခ) ။

မီးသုံးစွဲသူသည် သစ်တောအရာရှိကသတ်မှတ်ကြေညာထားသည့် နည်းလမ်းစည်းကမ်း များကိုလိုက်နာရမည်။

နည်းဥပဒေ ၃၀ ။

ခွင့်ပြုချက်ရရှိသူမှအပ မည်သူမဆို လောင်စာပစ္စည်းများကို သစ်တောနယ်မြေနှင့် ယင်းနယ်မြေအဖြစ် သတ်မှတ်ရန်ကြေညာထားသည့် နယ်နိမိတ်မှ ကိုက် (၁၀၀)ပြင်ပတွင် စုပုံပြီးမှသာ မီးရှို့ရမည်။ ယင်းသို့မီးရှို့ရာတွင် မီးပြန့်ပွားခြင်းမရှိစေရန် ကြိုတင်ကာကွယ်တားဆီးပြီး ဖြစ်ရမည်။

နည်းဥပဒေ ၃၂ ။

သစ်တောဦးစီးဌာနသည် သစ်တောဖုံးလွှမ်းလျက်ရှိသည့် အစိုးရကစီမံခန့်ခွဲခွင့်ရှိသောမြေဧရိယာ၏ တစ်စိတ်တစ်ဒေသကို နေပြည်တော်ကောင်စီ သို့မဟုတ် တိုင်းဒေသကြီး သို့မဟုတ် ပြည်နယ်အစိုးရအဖွဲ့၏

သဘောတူညီချက်ဖြင့် ရွှေ့ပြောင်းတောင်ယာစိုက်ပျိုးခွင့်မရှိသော နယ်မြေအဖြစ် အမိန့်ကြော်ငြာစာ ထုတ်ပြန်၍ သတ်မှတ်နိုင်သည်။

နည်းဥပဒေ ၃၃ ။

အစိုးရကစီမံခန့်ခွဲခွင့်ရှိသောမြေတွင် ပေါက်ရောက်နေသော တားမြစ် သစ်ပင်မှအပ အခြားသစ်ပင်များကို အောက်ပါကိစ္စရပ်များမှတစ်ပါး သက်ဆိုင်ရာ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သို့မဟုတ် ခရိုင် သစ်တောအရာရှိ၏ ခွင့်ပြုမိန့်မရရှိဘဲ မည်သူမျှ ခုတ်လှဲခြင်း၊ ပိုင်းဖြတ်ခြင်း၊ သင်းသတ်ခြင်း၊ ခွဲစိတ်ခြင်း၊ သို့မဟုတ် သယ်ယူရွှေ့ပြောင်းခြင်းမပြုရ -

(က) သုတေသနနှင့် ပညာပေးလုပ်ငန်း၊ ပြည်သူ့အကျိုးပြု သို့မဟုတ် ဘာသာရေးလုပ်ငန်းများတွင် သုံးစွဲရန်ဖြစ်သော သစ်တော ထွက်ပစ္စည်းများနှင့် စီးပွားဖြစ်မဟုတ်သည့် အိမ်သုံး၊ လယ်ယာ လုပ်ငန်းသုံး သို့မဟုတ် ငါးဖမ်းလုပ်ငန်းသုံးစသည့် မိမိသုံး အတွက် ထုတ်ယူသောသစ်တောထွက်ပစ္စည်းများကို ထုတ်ယူ သည့်နေ့မှ (၁)နှစ်အတွင်းနှင့် ထုတ်ယူသည့်နေ့ရာမှ မိုင်(၂၀) အတွင်းသုံးစွဲခြင်း၊

(ခ) အိမ်သုံး၊ လယ်ယာလုပ်ငန်းသုံး သို့မဟုတ် ငါးဖမ်းလုပ်ငန်းသုံး စသည့် မိမိသုံးအတွက် သတ်မှတ်အရေအတွက်ထက် မကျော် လွန်ဘဲထုတ်ယူခြင်း။

နည်းဥပဒေ ၆၁ ။

သစ်တောဥပဒေပုဒ်မ ၁၈၊ ပုဒ်မခွဲ (ဂ)အရ ဒေသခံပြည်သူ အစုအဖွဲ့ပိုင် သစ်တောများမှ သစ်တောထွက်ပစ္စည်းများထုတ်ယူခြင်းနှင့် စပ်လျဉ်း ၍ စီးပွားဖြစ်ထုတ်လုပ်ခြင်းအတွက် သက်ဆိုင်ရာ မြို့နယ်သစ်တော အရာရှိမှတစ်ဆင့် ခရိုင်သစ်တောအရာရှိထံ တင်ပြ ခွင့်ပြုချက်ယူရမည်။

နည်းဥပဒေ ၆၂ ။

သစ်တောဥပဒေပုဒ်မ ၁၈ ၊ ပုဒ်မခွဲ(ဂ)အရ ဒေသခံပြည်သူ အစုအဖွဲ့ပိုင် သစ်တောလုပ်ငန်းများမှ သစ်၊ တိုင်၊ မျောများ ထုတ်ယူရာတွင် ထုတ်လုပ်ထွက်ရှိသည့် သစ်၊ တိုင်၊ မျောများနှင့် ငုတ်ပေါ်တွင် အသုံး ပြုသူများအဖွဲ့၏ သတ်မှတ်ထားသည့် ဒေသခံ ပြည်သူ့အစုအဖွဲ့ပိုင် သစ်တောတံဆိပ်ရိုက်မှတ်ရမည်။

နည်းဥပဒေ ၆၇ ။

သစ်တောဥပဒေပုဒ်မ ၁၈၊ ပုဒ်မခွဲ (ဂ)အရ ပုဂ္ဂလိကသစ်တော စိုက်ခင်းများနှင့် ဒေသခံပြည်သူ့အစုအဖွဲ့ပိုင်သစ်တောလုပ်ငန်းနှင့် သစ်တော ဥပဒေပုဒ်မ ၁၈၊ ပုဒ်မခွဲ(ဃ)အရ ပိုင်ဆိုင်ခွင့်ပြုထားသော ကျွန်းနှင့် တားမြစ်သစ်ပင်များမှထွက်ရှိသည့် သစ်တောထွက်ပစ္စည်း

ထုတ်ယူခြင်းနှင့်စပ်လျဉ်း၍ ထုတ်ယူခွင့်ရရှိသူသည် သစ်တောဥပဒေ ပုဒ်မ ၂၁ ပါ ပြဋ္ဌာန်းချက်များနှင့်အညီ လိုက်နာ ဆောင်ရွက်ရမည်။

နည်းဥပဒေ ၆၈ ။

နည်းဥပဒေ ၆၇ အရ သစ်တောထွက်ပစ္စည်းများ ထုတ်လုပ်ခွင့် ရရှိသူသည် ကိုယ်ပိုင်တံဆိပ်ကို ထုတ်လုပ်သည့် သစ်၊ တိုင်၊ မျောများ နှင့် ငုတ်ပေါ်တွင် သတ်မှတ်ချက်နှင့်အညီ ရိုက်မှတ်ရမည်။

နည်းဥပဒေ ၇၀ ။

မည်သူမဆို သစ်တောနယ်မြေနှင့် အစိုးရကစီမံခန့်ခွဲခွင့်ရှိသောမြေ အတွင်း သစ်ပင်များကို ထင်း၊ မီးသွေး အလို့ငှာ ခုတ်လှဲခြင်း၊ ပိုင်း ဖြတ်ခြင်း သို့မဟုတ် ခွဲစိတ်ခြင်း ဆောင်ရွက်လိုပါက ခရိုင်သစ်တော အရာရှိ၏ ခွင့်ပြုချက်ကိုရယူရမည်။

နည်းဥပဒေ ၇၄ ။

မည်သူမဆို သစ်တောဦးစီးဌာနတွင် မှတ်ပုံတင်ထားသည့် အိမ်မွေး တိရစ္ဆာန်များကို သယ်ယူရွှေ့ပြောင်းလိုလျှင် နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ်သစ်တောအရာရှိ ထံမှခွင့်ပြုချက် လျှောက်ထားရယူရမည်။

နည်းဥပဒေ ၇၈ ။

(က) သစ်တောဥပဒေပုဒ်မ(၂၃) ပုဒ်မခွဲ(က)အရ မိမိအိမ်သုံး ပရိဘောဂ အသုံးအဆောင်များ သယ်ယူရွှေ့ပြောင်းခြင်းအတွက် သက်ဆိုင်ရာ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ်သစ်တောအရာရှိက လုပ်ပိုင်ခွင့်အပ်နှင်းထားသည့် သစ်တော အရာရှိထံမှ ထောက်ခံချက်ရယူရာတွင် အောက်ပါ အချက်အလက်များ တင်ပြရမည်-

- (၁) နိုင်ငံဝန်ထမ်းဖြစ်ပါက ပြောင်းရွှေ့မိန့် တင်ပြရမည်၊
- (၂) နိုင်ငံဝန်ထမ်းမဟုတ်ပါက သက်ဆိုင်ရာ ရပ်ကွက်/ ကျေးရွာအုပ်စု အုပ်ချုပ်ရေးမှူး၏ ရွှေ့ပြောင်းမှု မှန်ကန်ကြောင်း ထောက်ခံချက် တင်ပြရမည်။
- (ခ) မြို့နယ်သစ်တောအရာရှိသည် နည်းဥပဒေ(က)အရ ထောက်ခံချက်ထုတ်ပေးရာတွင် အောက်ပါတို့ကို ပြည့်စုံစွာ ဖော်ပြရမည်-
  - (၁) သယ်ဆောင်လိုသူ၏ အမည်၊ အလုပ်အကိုင်၊ နိုင်ငံသား စိစစ်ရေးကဒ်ပြားအမှတ်၊
  - (၂) သယ်ယူခွင့်ပြုသည့် ဒေသ၊
  - (၃) သယ်ယူခွင့်ပြုသည့် အကြောင်းအရာ၊

- (၄) သယ်ယူခွင့်ပြုသည့် သစ်မျိုး၊ အမျိုးအမည်နှင့် အရေအတွက်၊
- (၅) သယ်ဆောင်လိုသူ၏ မိမိအိမ်သုံး ပရိဘောဂအသုံးအဆောင်ဖြစ်ကြောင်း ဝန်ခံချက်၊
- (၆) သယ်ယူခွင့်ပြုသည့် ကာလ၊
- (၇) သယ်ဆောင်မည့် ယာဉ်အမျိုးအစားနှင့် ယာဉ်အမှတ်

(ဂ) မိမိ အိမ်သုံးပရိဘောဂပစ္စည်းများ သယ်ယူရွှေ့ပြောင်းသူသည် သစ်တောဝန်ထမ်းက တောင်းခံလာပါက ထောက်ခံချက်များပူးတွဲ၍ အထောက်အထားများ ပြည့်စုံစွာတင်ပြပေးရမည်။

နည်းဥပဒေ ၈၂ ။

သစ်တောထွက်ပစ္စည်းသယ်ယူရွှေ့ပြောင်းသူသည် မိမိသယ်ယူရွှေ့ပြောင်းမည့် သစ်တောထွက်ပစ္စည်းများကို စစ်ဆေးခံရန်၊ အခွန်ဆောင်ရန် သို့မဟုတ် တံဆိပ်အမှတ်အသားရိုက်မှတ်ရန် သက်ဆိုင်ရာ သစ်တောကင်းရုံး သို့မဟုတ် သက်ဆိုင်ရာ မြို့နယ်သစ်တောဦးစီးဌာနရုံးသို့ သယ်ဆောင်သွားရမည်။

နည်းဥပဒေ ၈၃ ။

မည်သူမျှ ပေးဆောင်ရန်ရှိသော အခွန်အခများကို ပေးဆောင်ခြင်း မပြုရသေးမီအတွင်း သစ်တောထွက်ပစ္စည်းများကို သယ်ယူရွှေ့ပြောင်းခြင်း မပြုရ။

နည်းဥပဒေ ၈၄ ။

မည်သူမဆို မိမိကြီးကြပ်သယ်ဆောင်လာသည့် သစ်၊ တိုင်၊ မျော၊ ထင်း၊ ဝါး သို့မဟုတ် ကြိမ်ဖောင်များကို တူးမြောင်းနှင့် ဆက်သွယ်လျက်ရှိသည့် ရေလွှဲဆည်ပေါက်သို့ ဆိုက်ရောက်သည့်အခါတွင် ဆည်ကြီးကြပ်သူ၏ သတ်မှတ်ချက်အတိုင်း ကြန့်ကြာမှုမရှိစေဘဲ ရေလွှဲဆည်ကိုဖြတ်၍ သယ်ယူရွှေ့ပြောင်းရမည်။ ရွှေ့ပြောင်းရန် ရေ မလုံလောက်ကြောင်း ဆည်ကြီးကြပ်သူကထင်မြင်လျှင် သစ်တောဝန်ထမ်းက အထူးခွင့်ပြုမိန့်အရ ခွင့်ပြုသည့်လမ်းမှ သယ်ယူ ရွှေ့ပြောင်းရမည်။

နည်းဥပဒေ ၈၅(ခ) ။

မည်သူမျှ နည်းဥပဒေခွဲ(က)အရသတ်မှတ်ထားသော နယ်နိမိတ်အတွင်း သစ်ဖောင်များကို ချည်ထားခြင်း၊ ရပ်ထားခြင်း၊ သို့မဟုတ် ဆွဲထားခြင်း မပြုရ။

နည်းဥပဒေ ၈၆ ။

သစ်တောထွက်ပစ္စည်း သယ်ယူရွှေ့ပြောင်းခွင့်ရရှိသူ သည် တံတားများ၊ တာတမံများ၊ သို့မဟုတ် ယင်းတို့နှင့် ဆက်စပ်နေသည့် လုပ်ငန်းများကို ကာကွယ်ရန်အလို့ငှာ သက်ဆိုင်ရာဌာနများမှ ထုတ်ပြန်ထားသည့် ဥပဒေ၊ နည်းဥပဒေ၊ အမိန့်ညွှန်ကြားချက်များကို လိုက်နာရမည်။

နည်းဥပဒေ ၈၈ ။

မည်သူမဆို ညွှန်ကြားရေးမှူးချုပ် သို့မဟုတ် ၎င်းက လုပ်ပိုင်ခွင့် အပ်နှင်းခြင်းခံရသူ၏ အထူးခွင့်ပြုချက်မရရှိလျှင် သစ်တောထွက် ပစ္စည်းများကို သယ်ယူရွှေ့ပြောင်းရာ၌-

(က) မြစ်များတွင်ရေစီးခြင်းကို ယုတ်လျော့စေခြင်း သို့မဟုတ် ရေ ကြောင်းပြောင်းလဲစေခြင်း သို့မဟုတ် ရေကြောင်းပိတ်ဆို့ စေခြင်း မပြုလုပ်ရ။

(ခ) မော်တော်ကားလမ်း၊ သို့မဟုတ် မီးရထားလမ်းတစ်လျှောက် ယာဉ်အသွားအလာ ပိတ်ဆို့မှု တစ်စုံတစ်ရာ မပြုလုပ်ရ။

နည်းဥပဒေ ၉၀ ။

သစ်မျှောခြင်းကို အတားအဆီးဖြစ်စေမည့် ပြုလုပ်မှုများကို နည်း ဥပဒေ ၈၉၊ နည်းဥပဒေခွဲ(က)အရ ကာကွယ်တားမြစ်ခြင်း သို့မဟုတ် နည်းဥပဒေခွဲ(ခ)အရ ဖယ်ရှားခြင်းပြုရာတွင် ကုန်ကျသောစရိတ် များကို အတားအဆီးပြုလုပ်သူအား ကျခံစေရမည်။

နည်းဥပဒေ ၉၁ ။

မည်သူမဆို မြစ်နှင့် ချောင်းများအတွင်း ရေမျောကမ်းတင်သစ်များ ကို သက်ဆိုင်ရာ ခရိုင်သစ်တောအရာရှိ၏ ခွင့်ပြုချက်မရရှိဘဲ ဆယ်ယူ ခြင်းမပြုရ။

နည်းဥပဒေ ၉၂ ။

(က) နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိသည် နေရာဒေသနှင့် အချိန်ကာလကို ဖော်ပြပြီး ရေမျောကမ်းတင်သစ်များ ဆယ်ယူခွင့်ကို ပိတ်ပင်တားမြစ် နိုင်သည်။

(ခ) မည်သူမျှ နည်းဥပဒေခွဲ(က)အရ ထုတ်ပြန်သည့် တားမြစ်ချက် ကို ဖောက်ဖျက်ကျူးလွန်ခြင်း မပြုရ။

နည်းဥပဒေ ၉၃ ။

(က) မြစ်နှင့် ချောင်းများအတွင်း ခရိုင်သစ်တောအရာရှိ၏ ခွင့်ပြု ချက်ဖြင့် ရေမျောကမ်းတင်သစ် ဆယ်ယူသည် ဆယ်ယူရရှိသည့် သစ်လုံးများကို အနီးဆုံးသစ်တောကင်းရုံးသို့ စုသိမ်းယူဆောင် လာရမည်။

(ခ) နည်းဥပဒေခွဲ(က)အရ စုသိမ်းယူဆောင်လာသူသည် သတ်မှတ် ထားသည့် သစ်ဆယ်ခငွေကို ရပိုင်ခွင့်ရှိရမည်။

နည်းဥပဒေ ၉၄။

မူလပိုင်ရှင်သည် နည်းဥပဒေ ၉၄ ၊ နည်းဥပဒေခွဲ(ဃ)အရ မိမိအား ပြန်လည် ယူဆောင်သွားခွင့်ပြုသည့် ရေမျောကမ်းတင်သစ်များကို သစ်တောကင်းရုံး၌ ထိန်းသိမ်းစောင့်ရှောက်ထားရသည့်အတွက် နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိက သတ်မှတ်သည့် အခကြေးငွေကို ပေးဆောင် ရမည်။

နည်းဥပဒေ ၉၆ ။

ပင်လယ်တွင်ဖြစ်စေ၊ မြစ်များ၊ ချောင်းများတွင် ဖြစ်စေ၊ ဆယ်ယူရရှိ သည့် ရေမျောကမ်းတင်သစ်များနှင့် စပ်လျဉ်း၍ ညွှန်ကြားရေး မှူးချုပ် ၏ သဘောတူညီချက်ဖြင့် သက်ဆိုင်ရာ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိက အခါအား လျော်စွာ ကြော်ငြာ၍ သတ်မှတ်သည့် ဆယ်ယူခနှုန်းထားအတိုင်း သစ်ပိုင်ရှင်က ဆယ်သူကို ပေးချေရမည်။

နည်းဥပဒေ ၉၉ ။

(က) နည်းဥပဒေ ၉၅ အရ မှတ်ပုံတင်လျှောက်ထားသည့် ကိုယ်ပိုင် တံဆိပ်ပုံစံသည် သက်ဆိုင်ရာ ခရိုင်သစ်တောအရာရှိ၏ သဘော တူညီချက်ရရှိရမည့်အပြင် မှတ်ပုံတင်သည့် ပုံစံတွင် သက်ဆိုင်ရာ ခရိုင်ကို ညွှန်ပြသည့် အထူးအမှတ်အသားတစ်ခု ပါရှိရမည်။

(ခ) မည်သူမျှ ကိုယ်ပိုင်တံဆိပ်ကို မှတ်ပုံတင်ထားသည့် သက်ဆိုင် ရာ မြို့နယ်၏ ပြင်ပတွင် သုံးစွဲခြင်း မပြုရ။

နည်းဥပဒေ ၁၀၅ ။

သစ်ပင်များကို ခုတ်လှဲခြင်း သို့မဟုတ် သစ်လုံးများကို ဖြတ်ပိုင်း ခြင်းပြုသောအခါ (၂၄)နာရီအတွင်း ၎င်းနှင့် သစ်လုံးများအပေါ် တွင် သတ်မှတ်ချက်နှင့်အညီ ကိုယ်ပိုင်တံဆိပ်ကို ရိုက်မှတ်ရမည်။

နည်းဥပဒေ ၁၀၆ ။

မည်သူမျှ ကိုယ်ပိုင်တံဆိပ်ရိုက်မှတ်ခြင်း မပြုရသေးသည့် သစ်များ ကို ခုတ်လှဲသည့်နေရာမှ သယ်ယူရွှေ့ပြောင်းခြင်း မပြုရ။

နည်းဥပဒေ ၁၀၇ ။

(က) ခွဲစိတ်ခြင်းမရှိသေးသည့် သစ် သို့မဟုတ် အကြမ်းခုတ်ထားပြီး သစ်များပေါ်တွင် မှတ်ပုံတင်ထားသည့် ကိုယ်ပိုင်တံဆိပ်ကိုသာ ရိုက်မှတ်ရမည်။

(ခ) တံဆိပ်တုံးပိုင်ရှင်ကိုယ်တိုင် သို့မဟုတ် နည်းဥပဒေ ၁၀၄ ၊ နည်း ဥပဒေခွဲ(ခ)အရ တံဆိပ်တုံး ကိုင်ဆောင်ခွင့်ရရှိသူမှ တစ်ပါး မည်သူမျှ တံဆိပ်ရိုက်မှတ်ခြင်းမပြုရ။

နည်းဥပဒေ ၁၀၈။

မည်သူမဆို ခွင့်ပြုမိန့် မရှိလျှင်ဖြစ်စေ၊ ခွင့်ပြုမိန့်နှင့်အညီ မဟုတ် လျှင် ဖြစ်စေ -



(က) ပင်ထောင်သစ်ပင်တွင် ကိုယ်ပိုင်တံဆိပ်ကို မရိုက်ရ။

(ခ) သစ်နှင့် သစ်လုံးပေါ်တွင် ရိုက်မှတ်ထားသည့် တံဆိပ်အမှတ် အသားကို ပြောင်းလဲခြင်း၊ ဖျက်ဆီးခြင်း သို့မဟုတ် ပုံသဏ္ဍာန် ပျက်စေခြင်း မပြုရ။

(ဂ) သစ်တောဦးစီးဌာနသို့ ပေးဆောင်ရန်ရှိသည့် အခွန်အခများ အားလုံးပေးဆောင်ပြီးကြောင်း ဖော်ပြသည့် သစ်တောဦးစီး ဌာန၏ တံဆိပ်အမှတ်အသားမပါ ရှိလျှင် အခြားကိုယ်ပိုင် တံဆိပ်ပါသည့် သစ် သို့မဟုတ် တံဆိပ်ရာကို ဖျက်ဆီးခြင်း သို့မဟုတ် ပုံသဏ္ဍာန်ပျက်အောင် ပြုလုပ်ထားသည့် လက္ခဏာ ပါသော သစ်များပေါ်တွင် ကိုယ်ပိုင်တံဆိပ်ကို ရိုက်မှတ်ခြင်း မပြုရ။

(ဃ) သစ်ထုတ်ခွင့်ရသူ သို့မဟုတ် သစ်ထုတ်ခွင့်ရသူ၏ လုပ်ပိုင်ခွင့် အပ်နှင်းခြင်းခံရသူ မဟုတ်လျှင် သစ်လုံးများကို ခုတ်လှဲသည့် နေရာမှ မရွှေ့ပြောင်းမီ ကိုယ်ပိုင် တံဆိပ်ကို ရိုက်မှတ်ခြင်းမပြုရ။

(င) တရားမဝင်ခုတ်လှဲထုတ်ယူထားကြောင်းယုံကြည်ရန် အကြောင်း ရှိသော ကျွန်းစို သို့မဟုတ် သစ်ပေါ်တွင် ကိုယ်ပိုင်တံဆိပ်ကို ရိုက်မှတ်ခြင်းမပြုရ။

နည်းဥပဒေ ၁၁၀ ။

မည်သူမျှ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိက ထုတ်ပေးသည့် ခွင့်ပြုမိန့်ကိုမရရှိဘဲ သစ်သို လှောင်ဆိပ်များကို အသုံးမပြုရ။

နည်းဥပဒေ ၁၁၂ ။

မည်သူမျှ သစ်သိုလှောင်ဆိပ်အတွင်းရှိ သစ်သယ်ဆောင်လမ်းကို ပိတ် ဆို့ခြင်း သို့မဟုတ် အတားအဆီး ဖြစ်စေခြင်းမပြုရ။

နည်းဥပဒေ ၁၁၃ ။

မည်သူမျှ နေပြည်တော် သို့မဟုတ် တိုင်းဒေသကြီး သို့မဟုတ် ပြည်နယ် သစ်တောအရာရှိ၏ ခွင့်ပြုချက်မရရှိဘဲ နေဝင်ချိန်မှ နေထွက်ချိန် အတွင်း သစ်တောကင်းရုံး သို့မဟုတ် သစ်သိုလှောင်ဆိပ် များအတွင်း ရှိ သစ်များကို မျှောစာမပါဘဲ ရွှေ့ပြောင်းခြင်း သို့မဟုတ် ရွှေ့ပြောင်းရန် အားထုတ်ခြင်း မပြုရ။

နည်းဥပဒေ ၁၁၄ ။

သစ်သိုလှောင်ဆိပ်သို့ ရောက်ရှိလာသည့်သစ်များတွင် မသမာသော နည်းဖြင့် ရရှိထားသည့် သစ်များ ပါဝင်ကြောင်း စစ်ဆေးတွေ့ရှိရပါက စုံစမ်းစစ်ဆေးမှုအတွက် ကုန်ကျစရိတ်များကို သက်ဆိုင်ရာ သစ်သယ် ဆောင်သူက ကျခံရမည်။

နည်းဥပဒေ ၁၁၇ ။

သစ်တောဥပဒေပုဒ်မ ၃၀ အရ မည်သူမဆို သစ်အခြေခံအသုံးပြုသည့် အသေးစားစက်မှုလက်မှုလုပ်ငန်းများနှင့် ပရိဘောဂလုပ်ငန်းများကို သက်ဆိုင်ရာ ခရိုင်သစ်တောရုံးတွင် သတ်မှတ်ချက်နှင့်အညီ နှစ်စဉ် မှတ်ပုံတင်ပြီး တည်ထောင်လုပ်ကိုင်ခွင့်ရှိသည်-

(က) အသေးစားစက်မှုလက်မှု လုပ်ငန်းဦးစီးဌာန၏ အသေးစား စက်မှု လက်မှုလုပ်ငန်း မှတ်ပုံတင်လက်မှတ်ပါရှိရမည်။

(ခ) လုပ်ငန်းဆောင်ရွက်ရာတွင် သက်ဆိုင်ရာဝန်ကြီးဌာနများက ပြဋ္ဌာန်းထားသည့် တည်ဆဲဥပဒေ၊ အမိန့်၊ ညွှန်ကြားချက်များ နှင့်အညီ လိုက်နာဆောင်ရွက်ရမည်။

နည်းဥပဒေ ၁၂၈ ။

သစ်တောဝန်ထမ်း တစ်ဦးဦးသည် သစ်တောပြစ်မှုတစ်ရပ်ရပ်ကို ကျူးလွန်သည်ဟု ယုံကြည်ရန်အကြောင်းရှိသူကို အမည်နှင့်နေရပ် လိပ်စာ မေးမြန်းရယူနိုင်သည်။ ယင်းသို့ မေးမြန်ခြင်းခံရသူသည် မိမိ၏ အမည်နှင့် နေရပ်လိပ်စာအမှန်ကို ထုတ်ဖော်ပြောဆိုရမည်။

(ခ) နည်းဥပဒေခွဲ က အရ ချမှတ်သည့်အမိန့်ကို လိုက်နာရန် ပျက်ကွက်သူအား ဤနည်းဥပဒေအရ တရားစွဲဆိုရမည်။

**အခန်း(၁၅)**

**အထွေထွေ**

၁၃၆။ ၁၉၉၅ ခုနှစ်တွင် ထုတ်ပြန်ထားသည့် သစ်တောနည်းဥပဒေများကို ဤနည်းဥပဒေဖြင့် ရုတ်သိမ်း လိုက်သည်။